

ဒုတိယအကြိမ်ရှမ်းပြည်နယ်လွှတ်တော် အရေးပေါ်အစည်းအဝေး (၁/၂၀၁၆)  
ဒုတိယနေ့(၆. ၁၂. ၂၀၁၆)ရက်နေ့တွင် လားရှိုးမြို့နယ်မဲဆန္ဒနယ်အမှတ်(၂)  
ပြည်နယ်လွှတ်တော်ကိုယ်စားလှယ် ဦးအောင်သူ တင်သွင်းသည့် အရေးကြီးအဆိုဆိုင်ရာ  
ဆောင်ရွက်ချက်များ

**ဥက္ကဋ္ဌ။** ဒါကြောင့် ယခု လားရှိုးမြို့နယ်မဲဆန္ဒနယ် အမှတ် (၂)မှ ဦးအောင်သူက အစည်းအဝေး အစီအစဉ် (၆)မှာ ဖော်ပြထားသည့် အရေးကြီးအဆိုကို တင်သွင်းဖို့ဖြစ်ပါတယ်။

**ဦးအောင်သူ၊ လားရှိုးမြို့နယ်မဲဆန္ဒနယ်အမှတ် (၂)။** လေးစားအပ်ပါသော ရှမ်းပြည်နယ် လွှတ်တော်ဥက္ကဋ္ဌကြီးနှင့်တကွ လွှတ်တော်ကိုယ်စားလှယ်များ၊ ဖိတ်ကြား၍ တက်ရောက်လာသော ဧည့်သည်တော်များ အားလုံးမင်္ဂလာပါလို့ ဦးစွာနှုတ်ခွန်းဆက်သ အပ်ပါတယ်။ ကျွန်တော်ကတော့ လားရှိုးမြို့နယ်မဲဆန္ဒနယ်အမှတ် (၂)မှ ပြည်နယ်လွှတ်တော်ကိုယ်စားလှယ် ဦးအောင်သူဖြစ်ပါတယ်။ ကျွန်တော်တင်သွင်းမည့် အရေးကြီးအဆိုကတော့ “ ရှမ်းပြည်နယ် (မြောက်ပိုင်း)မှာ ဖြစ်ပွားနေသည့် KIA, TNLA, MNDA လက်နက်ကိုင်သောင်းကျန်းသူများ၏ အပြစ်မဲ့ပြည်သူလူထုအပေါ် ဆောင်ရွက်ခဲ့ကြတဲ့ ဆောင်ရွက်ချက်များအပေါ် ပြစ်တင်ရှုတ်ချကြောင်းနှင့် ၎င်းလက်နက်ကိုင် အဖွဲ့အစည်း များကို အကြမ်းဖက်အဖွဲ့အစည်းအဖြစ် သတ်မှတ်ကြောင်း အရေးကြီးအဆို ” တင်သွင်းသွားမှာဖြစ်ပါတယ်။

ကျွန်တော်တင်သွင်းမည့် အချက်အလက်များမှာ များပြား တာဖြစ်တဲ့အတွက် အချိန်ကို ငဲ့ညှာသော အားဖြင့် (Power Point) ဖြင့် ရှင်းလင်းတင်ပြခွင့်ပြုပါရန် ကြိုတင် တင်ပြအပ်ပါတယ်။

၂၀-၁၁-၂၀၁၆ ရက်နေ့၊ နံနက် ၂ နာရီ ၁၅ မိနစ် အချိန်မှာ မူဆယ်မြို့ဝင် လုံခြုံရေးရဲကင်းကိုတင်ပြ ပါ လက်နက်ကိုင် အဖွဲ့အစည်းတွေက လက်နက်ကြီး၊ လက်နက်ငယ်နှင့် ပစ်ခတ်ခဲ့ပါတယ်။ အဲ့ဒီဖြစ်စဉ်မှာတော့ သေဆုံးဒဏ်ရာရမှုမရှိခဲ့ပါဘူး။ ၂၀-၁၁-၂၀၁၆ ရက်နေ့၊ နံနက် ၂ နာရီ ၃၅ မိနစ်မှာလည်းပဲ ဖူးကျီးမြို့ ရပ်ကွက် (၆)မှာရှိတဲ့ အခြေပြုစခန်းကို KIA သောင်းကျန်းသူအဖွဲ့က လက်နက်ကြီး၊လက်နက်ငယ်နှင့် ပစ်ခတ် ခဲ့ပါတယ်။ ဒါ့အပြင် ၂၀ - ၁၁ - ၂၀၁၆ ရက်နေ့၊ နံနက် ၃ နာရီခွဲ အချိန်မှာ နမ့်ဖတ်ကာရဲစခန်း၏ မြောက်ဘက်မှာရှိသည့် ဆွမ်လုံတံတားကို မိုင်းလို့ယူဆရတဲ့ ပေါက်ကွဲမှုဖြစ်ခဲ့ပြီး တံတား၏ ဝဲဘက်အခြမ်း ကတ္တရာ ၁ ပေပတ်လည် ပျက်စီးခဲ့ပါတယ်။ ၂၀-၁၁-၂၀၁၆ ရက်နေ့ နံနက် ၆နာရီ ၁၀ မိနစ်မှာ သောင်းကျန်းသူ အဖွဲ့သည် ပန်ဆိုင်း(ကြူကုတ်)နယ်မြေရဲစခန်းကို လက်နက်ကြီး၊ လက်နက်ငယ်နှင့် ပစ်ခတ်ခဲ့ပါတယ်။ ဒဏ်ရာရသေဆုံးမှုမရှိခဲ့ပေမယ့် မိသားစုဝင်တွေကို ကျွန်တော်တို့ ရွှေလီရဲတပ်ဖွဲ့ဝင် အကူအညီဖြင့် တစ်ဘက် တရုတ်နိုင်ငံ၊ ဝမ်တိန်မြို့မှတစ်ဆင့် ဂျယ်ဂေါင်ဘက်ကို ပို့ဆောင်ပေးခဲ့ရပါတယ်။

၂၀ - ၁၁- ၂၀၁၆ ရက်နေ့၊ နံနက် ၆ နာရီ ၂၀ မိနစ်မှာ မူဆယ်ရဲစခန်း၏ တောင်ဘက် ၁၈ မိုင် အကွာတွင် ပြည်ထောင်စုလမ်းမပေါ်တွင်ရှိသော နမ့်ပေါ်ချောင်းကူးတံတားကို လက်နက်ကြီး၊ လက်နက်ငယ်နှင့် ပစ်ခတ်ခဲ့ပါတယ်။ ရဲတပ်ဖွဲ့ဝင် ၁ ဦး ဒဏ်ရာရရှိပြီး ရဲတပ်ဖွဲ့ဝင် ၃ ဦး၊ စစ်သည် ၁ ဦး၊ ပြည်သူ ၁ ဦး သေဆုံးခဲ့ပါတယ်။ ပျက်စီးမှုအနေနဲ့ တံတားပေါ်ကို လက်နက်ကြီး ထိမှန်ပြီး ၂ ပေခန့် ပျက်စီးသွားပြီး သွားလာနိုင်သည့်အနေအထား မရှိခဲ့ပါ။

၂၀ - ၁၁ - ၂၀၁၆ ရက်နေ့၊ နံနက် ၆ နာရီခွဲမှာ ၁၀၅ မိုင် ကုန်သွယ်ရေးဇုန်ကို လက်နက်ကြီး၊ လက်နက်ငယ်နှင့်ဝင်ရောက် ပစ်ခတ်ခဲ့သည့်အတွက် မိမိဘက်မှ ရဲတပ်ဖွဲ့ဝင် ၁ ဦးနှင့် ပြည်သူ လူထု ၆ ဦး ဒဏ်ရာရရှိခဲ့ပြီး ပြည်သူ ၁ ဦး သေဆုံးမှု ဖြစ်ပွားခဲ့ပါတယ်။

၂၀ - ၁၁ - ၂၀၁၆ ရက်နေ့၊ နံနက် ၈ နာရီအချိန်ခန့်တွင် ထပ်မံပြီး ပစ်ခတ်မှုဖြစ်သည့်အတွက် ရဲတပ်ဖွဲ့ဝင် ၇ ဦး၊ ပြည်သူ ၁၁ ဦး ဒဏ်ရာရရှိပြီး ပြည်သူ ၂ ဦး ထပ်မံသေဆုံးခဲ့ပါတယ်။ ၂၀-၁၁-၂၀၁၆

ရက်နေ့၊ နံနက် ၈ နာရီမှာ ကျင်စမ်းကျော့ (ဟိုနောင်) ရဲကင်းကို လက်နက်ကြီး၊ လက်နက်ငယ်နှင့် ပစ်ခတ် ခဲ့ပါတယ်။ သေဆုံးဒဏ်ရာရမှုမရှိသော်လည်း အင်အားချင်း မမျှတသည့်အတွက် တစ်ဘက်နိုင်ငံ၏ အကူအညီဖြင့် မူဆယ်ရဲစခန်းကို ပြန်လည်ပို့ဆောင်ပေးခဲ့ရသည့် အနေအထားမျိုးရှိခဲ့ပါတယ်။

၂၀ - ၁၁ - ၂၀၁၆ ရက်နေ့ နံနက် ၁၀ နာရီ ၂၀ မိနစ်တွင် သိန်းနီမြို့ဝင် နမ္မတူတံတားကို ပါဂျဲရိုး ယာဉ်အမျိုးအစား ၁ စီး လာရောက် ရပ်တန့်သည့်အတွက် တံတားလုံခြုံရေးတပ်ဖွဲ့များက ရပ်တန့်ခြင်းမပြုရ ပြောဆိုသည့်အခါတွင် ကားပေါ်တွင်ပါသည့် အဖွဲ့သည် အထုပ်ကျန်ခဲ့၍ သွားယူမည်ဆိုပြီး အနောက်ဘက်သို့ ထွက်ပြေးပြီး ကျန်ခဲ့သည့် ပါဂျဲရိုးယာဉ်ကနေ ပေါက်ကွဲမှု ဖြစ်ခဲ့ပါတယ်။ ပေါက်ကွဲမှုကြောင့် တံတားကြမ်းပြင် တွင် ၆ ပေ ၃ ပေခန့် ပေါက်ကွဲခဲ့ပြီး ပါဂျဲရိုးယာဉ်သည် ချောင်းထဲသို့ ပြုတ်ကျခဲ့ပါတယ်။ တံတားပေါ်တွင် ဖြတ်သန်းသွားလာသည့် ပြည်သူ ၃ ဦး ဒဏ်ရာရ ရှိခဲ့ပါတယ်။

တစ်ဆက်တည်းပဲ မူဆယ်မြို့မရဲစခန်း တောင်ဘက်တွင် ရှိသည့် မိုင်ဂျန်ကျေးရွာမှာလည်း တပ်မတော်နှင့် သောင်းကျန်းသူ (စိစစ်ဆဲ)တို့ တိုက်ပွဲဖြစ်ပွားခဲ့ပြီး ထိတွေ့မှု ဖြစ်စဉ်တွင် ပြည်သူ ၃ ဦး အား လက်နက်ကြီးအစ ထိမှန်ပြီး မူဆယ် ဆေးရုံတွင် တက်ရောက်ကုသခဲ့ပါတယ်။ အသက် ၄ နှစ်အရွယ် ကလေးငယ်ကအစ ထိခိုက်ဒဏ်ရာရရှိခဲ့သည့် ဖြစ်စဉ်ဖြစ်ပါတယ်။

၂၀ - ၁၁ - ၂၀၁၆ ရက်နေ့ နံနက် ၇ နာရီခွဲအချိန်တွင် ၂၂ ဘီးယာဉ်တွဲကား ၃ စီး လမ်းကိုကန့်လန့် ဖြတ်ပြီး ပိတ်ဆို့သည်ဆိုသည့် သတင်းကြောင့် သွားရောက်ရှင်းလင်းသည့်အခါတွင် ကုန်တင်ယာဉ် ၅ စီး ပိတ်ဆို့နေပြီး TNLA, KIA အဖွဲ့များက လမ်းမကြီးကို ပိတ်ဆို့၍ ကားများ၏ သော့ကိုဖြုတ်ယူသွားပြီး လမ်းများ ပိတ်ဆို့အောင် ဆောင်ရွက်သွားခဲ့ကြောင်း တွေ့ရှိရပြီး သက်ဆိုင်ရာလုံခြုံရေးအဖွဲ့များက ပြည်သူ လူထုနှင့်ပူးပေါင်း ရှင်းလင်းသည့်အတွက် ၉ နာရီ ၂၀ မိနစ်တွင် ပိတ်ဆို့ယာဉ်များကို ရှင်းလင်းခဲ့ရာ ပုံမှန်အတိုင်း သွားလာနိုင်ခဲ့ပါတယ်။

၂၀-၁၁-၂၀၁၆ ရက်နေ့ ညနေ ၃ နာရီအချိန်တွင် မိုင်းတပ်ရွာတွင်ရှိနေသည့် ရွာသား ၁၁ ဦးကို KIA သောင်းကျန်းသူ အဖွဲ့များက ဖမ်းဆီးခေါ်ဆောင်ပြီး မန်တုံမြို့နယ်၊ ပန်ဝိုင်ကျေးရွာဘက်သို့ ထွက်ခွာသွား ခဲ့ပါတယ်။ ၂၀ - ၁၁ - ၂၀၁၆ ရက်နေ့ ၁၅:၀၀ အချိန်တွင် နမ့်ဖတ်လွန် ကျေးရွာအနီးတွင်ရှိသည့် လမ်းပေါ်တွင် သွားလာနေတဲ့ ယာဉ်များကို KIA, TNLA ပူးပေါင်းသောင်းကျန်းအဖွဲ့များက ဆက်ကြေးကောက်ခံခဲ့ပါတယ်။ ထိုသို့ကောက်ခံရာတွင် ဆီဘောက်ဆာ ၂၂ ဘီးတွဲယာဉ်ကို ကန့်လန့်ဖြတ်ပိတ်ဆို့ပြီး ကားလေး ၁ စီးကို သုံးသောင်းကနေ ငါးသောင်းအထိ ဆက်ကြေးကောက်ခံခဲ့ပါတယ်။

ဒါ့အပြင် ၂၀ - ၁၁ - ၂၀၁၆ ရက်နေ့ ညနေ ၄ နာရီ အချိန်ခန့်တွင် စစ်ဘေးရှောင်များကို ကူညီဖို့သွား သည့် မူဆယ်မြို့၊ မေတ္တာမွန်လူမှုရေးကူညီရေးအသင်းနှင့် ၁၀၅ မိုင်တွင်ရှိသည့် ပါရမီလူမှုကူညီရေးအသင်းတို့၏ မှန်လုံယာဉ် ၂ စီးကို ပစ်ခတ်ခဲ့ရာ မေတ္တာမွန်နာရေး ကူညီမှုအသင်း၏ ယာဉ်ပေါ်တွင် ကူညီရန်လိုက်ပါသွားတဲ့ ရဲမင်းအောင်ဆိုသည့် ပုဂ္ဂိုလ်၏ ရင်ဘတ် (ဝဲဘက်)တွင် ဖောက်ထွင်း ဒဏ်ရာတစ်ချက် ရရှိခဲ့ပါတယ်။

၂၀ - ၁၁ - ၂၀၁၆ ရက်နေ့ ည ၈ နာရီ ၄၀ မိနစ် အချိန် တွင် မူဆယ်မြို့မရဲစခန်းတွင် ဆိုင်ကယ် ၄ စီး၊ 4WD ယာဉ် ၁ စီးတို့သည် အပြင်းမောင်းနှင်လာပြီး ရဲတပ်ဖွဲ့ခရိုင်ရုံးရှေ့သို့ ရောက်သည့် အခါတွင် လက်နက်ငယ်နှင့် ပစ်ခတ်ခဲ့ပါတယ်။ ၂၀ - ၁၁ - ၂၀၁၆ ရက်နေ့ နံနက် ၅ နာရီခွဲတွင်နမ္မတူ - ဘော်တွင်းသွား ကားလမ်းတံတားကို ဗုံးပေါက်ကွဲတဲ့ ဖြစ်စဉ်ဖြစ်ပွားခဲ့ပါတယ်။ ဒါကြောင့် နမ္မတူ - ဘော်တွင်းသွားတဲ့ ကားလမ်းမိုင်တိုင်အမှတ် ၉/၀ တွင်ရှိတဲ့ နမ့်လမ်ချောင်းကူး တံတားကြမ်းခင်း အစိတ်အပိုင်းကျိုး ပျက်စီးခဲ့ ပါတယ်။ ပူးပေါင်းအဖွဲ့များက အချိန်မီပြန်လည်ပြင်ဆင်ပေးခဲ့ပါတယ်။ ၂၀ - ၁၁-၂၀၁၆ ရက်နေ့နံနက် ၆နာရီ တွင် TNLA, KIA ပူးပေါင်းအင်အားအဖွဲ့များက ပန်ဆိုင်နယ်မြေရဲစခန်းကို လက်နက်ကြီးများနှင့် ပစ်ခတ်ခဲ့ပြီး လူ၊ အဆောက်အဦ ထိခိုက်မှုမရှိကြောင်းသိရှိရပါတယ်။ ၂၂-၁၂-၂၀၁၆ ရက်နေ့ မှာလည်းထပ်မံပစ်ခတ်ခဲ့

သည့်အတွက် လူထုများက သောင်းကျန်းသူများ နေရာမျိုးစုံမှ ဝင်ရောက်စီးနင်းနေသည် ဆိုသည့် ကောလာဟလများဖြစ်ပြီး တစ်ဘက်နိုင်ငံကို သွားရောက်တိမ်းရှောင်ခဲ့ကြပါတယ်။

၂၁ - ၁၁ - ၂၀၁၆ ရက်နေ့ နေ့လည် ၁၂ နာရီ ၃၀ မိနစ်တွင် မူဆယ်မြို့၊ သိန်းသန်းချီကုမ္ပဏီကို ဆက်ကြေးကောက်ခံရန် လာရောက်ခဲ့ကြောင်း သတင်းရတဲ့အတွက် သွားရောက်ဖမ်းဆီးရာတွင် ဇော်ရှန် (ခ) မာတီး၊ (၂၉)နှစ်နှင့် အဘ ဦးဇော်လကို ဖမ်းဆီးရမိပြီး စစ်ဆေးမေးမြန်းချက်အရ KIA အဖွဲ့ဝင်တစ်ဦး ဖြစ်ပြီး၊ ၂၀၀၄ ခုနှစ်တွင် ဝင်ရောက်ခဲ့ကြောင်း သိရှိရပါတယ်။ ၂၂ - ၁၂ - ၂၀၁၆ ရက်နေ့၊ ည ၈ နာရီ ၄၅တွင် သိန်းသန်းချီကုမ္ပဏီ ဝန်ထမ်း ၁ ဦး သည် လက်ဖက်ရည်ဆိုင်သို့ သွားရောက်ခဲ့ရာ လမ်းတွင်ပစ်ခတ်ခံရပြီး ရင်ဘတ်တွင် ထိခိုက်ဒဏ်ရာရရှိခဲ့၍ ၂၃ - ၁၁ - ၂၀၁၆ ရက်နေ့တွင် သေဆုံးသွားခဲ့ပါတယ်။

၂၁ - ၁၁ - ၂၀၁၆ ရက်နေ့ ၅ နာရီအချိန်တွင် အောက် နမ့်ဖတ်လွန်ရွာအနီးတွင် ကားလမ်းကိုပိတ်ဆို့ပြီး ကားကိုရွှေ့ခိုင်းရာ နှေးသည်ဆိုသည့် အကြောင်းပြချက်ဖြင့် ကားကိုလှမ်းပစ်ခဲ့သဖြင့် ယာဉ်မောင်း ဆန်းကြည်ထွန်းသည် ညာဘက်မျက်လုံးပေါက်ထွက် ဒဏ်ရာနှင့် ကားပေါ်တွင် သေဆုံးသွားခဲ့ပါတယ်။ ၂၂ - ၁၁ - ၂၀၁၆ ရက်နေ့၊ နေ့လည် ၁၀ နာရီခွဲခန့်တွင် လမ်းပေါ်တွင် ယာဉ်များကို ကန့်လန့်ဖြတ်ရပ်ခိုင်းပြီး ယာဉ်မောင်းနှင့် ယာဉ်နောက်လိုက်များကို ထွက်ပြေးခိုင်းကာ ကားကို လက်နက်ငယ်၊ လက်ပစ်ဗုံးများနှင့် ပစ်ခတ်ဖျက်ဆီးပြီး လမ်းကိုပိတ်ဆို့ခဲ့ပါတယ်။

၂၁ - ၁၁ - ၂၀၁၆ ရက်နေ့ ၁၃:၃၀ အချိန်တွင် Oriental ဟိုင်းဝေးကုမ္ပဏီမှ လမ်းလုပ်သားများကို ဖမ်းဆီးခေါ်ဆောင်သွားခဲ့ပြီး ဖမ်းဆီးခေါ်ဆောင်သွားရာတွင် နောက်ထပ် လူ ၃ ဦးကိုလည်း ဖမ်းဆီး ထားသည်ကို တွေ့ရှိရကြောင်း၊ ၄ ဦးကို တောထဲ ခေါ်ဆောင်သွားပြီး တစ်နေရာစီခွဲထုတ်ပြီးလျှင် လည်ပင်းကို ၂ ချက်၊ လည်ဂုတ်ကို ၂ ချက်နှင့် နဖူးကို ၁ ချက်ရိုက်ကြောင်း၊ အရိုက်ခံရသူတစ်ဦးမှာ သေဆုံးဟန်ဆောင် ခဲ့တဲ့အတွက် သူ့ကို ဘာမှမလုပ်ပဲထားခဲ့ပြီး ညအချိန်တွင် နောက်ထပ် ၁ ဦးကို မြေမြှုပ်နေသည်ကိုတွေ့ခဲ့ကြောင်း၊ ကျန်တဲ့ လူ ၃ ဦးကို မည်သူမည်ဝါဖြစ်သည်ကို မသိခဲ့ရကြောင်း၊ ရိုက်ခံရတဲ့ပုဂ္ဂိုလ်သည် သေဆုံး ဟန်ဆောင် သည့်အတွက် ၎င်းကိုထားခဲ့ရာ ထွက်ပြေးခဲ့ပြီး သူတို့ကို ကြောက်လန့်တဲ့အတွက် တောထဲတွင် ပုန်းအောင်းလျက် စစ်ကြောင်းများ ရောက်ရှိလာသည်ဆိုသည့် သတင်းရချိန်မှ ပြန်ထွက်လာ၍ ကုမ္ပဏီနှင့်ဆက်သွယ်ပြီး လားရှိုး ဆေးရုံသို့ တက်ရောက်ကုသခဲ့ရပါတယ်။

၂၂ - ၁၁ - ၂၀၁၆ ရက်နေ့ ၁၄:၀၀ အချိန်တွင် ဦးရန်ဖာဝမ်သည် ရွာ၏အနောက်ဘက် ၂ မိုင်ခန့် အကွာတွင် ဆိုင်ကယ်ဖြင့် မိုးစီး - မိုးဟောင်လမ်းအတိုင်း ပြန်လာစဉ်တွင် ဘယ်သူ့အဖွဲ့မှန်း မသိဘဲ ပစ်ခတ် ခံခဲ့ရပြီး ဝဲဘက်ခြေသလုံး ကျည်ထိမှန်ဒဏ်ရာရခဲ့ပါတယ်။ ၂၃-၁၁-၂၀၁၆ ရက်နေ့ ၁၂:၃၀အချိန်တွင် RCSS နှင့် TNLA အဖွဲ့များသည် ထိတွေ့မှုဖြစ်ပွားပြီး နမ့်တူ - မိုးဝီး သွားကားလမ်း မိုင်တိုင်အမှတ် ၄/၄-၅ အကြားတွင်ရှိနေသည့် မိုင်းဆင်ဘေလီသစ်သားကြမ်းခင်းပေါက်ကွဲ ပျက်စီးခဲ့သည့်အတွက် သွားရောက် စစ်ဆေးသည့်အခါတွင် TNLA အဖွဲ့မှ ကျန်ခဲ့သည်ဆိုသည့်ပစ္စည်းများကို တွေ့ရှိခဲ့ရပါတယ်။

၂၃ - ၁၁ - ၂၀၁၆ ရက်နေ့ ၁၆:၀၀ နာရီအချိန်တွင် ကောင်းကတ်ရွာ တောင်ဘက်တွင်ရှိသည့် မိတာစတေရှင် လုံခြုံရေးအဖွဲ့များကို သောင်းကျန်းသူအဖွဲ့များကလာရောက်ပစ်ခတ်ခဲ့တယ်။ သို့ရာတွင် စခန်းနေရာကိုကျော်ပြီး ပီကပ်စောဆိုသည့် ပုဂ္ဂိုလ်၏ နေအိမ်ကိုကျော်ကျခဲ့သည့်အတွက် ပီကပ်စော၏ ဖခင် ဖြစ်သူ ဦးမိကိုင်ရှော နှင့် ပီကပ်စောသည်ဒဏ်ရာရရှိသေဆုံးခဲ့ပြီး ပီကပ်စော၏သားဖြစ်တဲ့ ပီကျိုးကိုင်းသည် ပေါက်ပြဲဒဏ်ရာရရှိခဲ့ ပါတယ်။ ၂ ဦးသေ၊ ၁ ဦး ဒဏ်ရာရရှိခဲ့ပါတယ်။

၂၄ - ၁၁ - ၂၀၁၆ ရက်နေ့ မနက် ၉ နာရီ ၄၅ အချိန်တွင် တွဲကားယာဉ်များကို ရပ်တန့်၍ ကား လမ်းမကြီးပေါ်တွင်ဖြတ်ပြီး ယာဉ်သွား၊ ယာဉ်လာများကို ပိတ်ဆို့ထားတဲ့အတွက် သက်ဆိုင်ရာ တပ်မတော် စစ်ကြောင်းများက သွားရောက်ရှင်းလင်းခဲ့ရပါတယ်။ ၂၄ - ၁၁ - ၂၀၁၆ ရက်နေ့ နေ့လည် ၁၁ နာရီ ၅ မိနစ်

တွင် KIA သောင်းကျန်းသူအဖွဲ့များသည် တွဲကားယာဉ်များကို ရပ်တန့်ပြီး ကားလမ်းမကြီးကို ကန့်လန့်ဖြတ်ပိတ်၍ ယာဉ်သွား၊ ယာဉ်လာများ ကို ပိတ်ဆို့ခဲ့ပါတယ်။ ၂၄ - ၁၁ - ၂၀၁၆ ရက်နေ့ ၁၁:၂၅ နာရီတွင် ကွတ်ခိုင်မြို့နယ်၊ ပြည်ထောင်စုလမ်းမကြီး မိုင်တိုင် အမှတ် ၂၃၁/၇ အနီးတွင်ရှိသည့် နားနွဲ့ကျေးရွာ၊ ဟိုနောင်ကမ္ဘာ ကျေးရွာအနီးတွင် KIA နှင့် TNLA ပူးပေါင်းသောင်းကျန်းသူ အဖွဲ့များသည် ၆ ဘီးယာဉ်ကို ပစ်ခတ်တဲ့အတွက် ယာဉ်၏ အရှေ့လေကာမှန် ၂ ချက် ထိမှန်ပြီး ဝဲဘက်ရှေ့ဘီးပေါက်သွားခဲ့ပြီး ယာဉ်နောက်လိုက် မောင်ချင်းသည် နဖူးတွင်ဒဏ်ရာထိမှန်ပြီး ကားပေါ်တွင် သေဆုံးခဲ့ပါတယ်။

၂၁ - ၁၁ - ၂၀၁၆ ရက်နေ့ နံနက် ၇ နာရီတွင် ရွာသား ၈ ဦးနှင့် မြင်း ၃၆ ကောင်တို့သည် စပါးဝယ်ယူရန်အတွက် သွားရောက် ရာ တောလမ်းတွင် မြင်း၏ နောက်ခြေထောက် မှ မိုင်းထိမိပြီး ၃ ဦးဒဏ်ရာရရှိခဲ့ပါတယ်။ ၂၄ - ၁၁ - ၂၀၁၆ ရက်နေ့ နံနက် ၇ နာရီအချိန်ခန့်တွင် ကား ၁ စီး ၁၀၅ မိုင်ဂိတ်၊ ဂိတ် ၄ ရှေ့တွင် ခေါက်တုံ့ခေါက်ပြန် ဖြတ်သန်း မောင်းနှင်နေပြီး ၈ နာရီအချိန်ခန့်တွင် ကား ၂ စီး ခေါက်တုံ့ ခေါက်ပြန်ဖြတ်သန်းမောင်းနှင်နေတာကြောင့် မေးမြန်းရန် ရပ်တန့်တားဆီးစဉ်တွင် မောင်းနှင်ထွက်ပြေးသွားခဲ့ ပါတယ်။ နောက်တစ်နေ့တွင် လူ ၁ ဦး ဆေးရုံ ရောက်ရှိ နေသည့် အတွက် သွားရောက်စစ်ဆေးရာတွင် လက်နက်ငယ် ကျည်ထိမှန်ပြီး ဒဏ်ရာရရှိနေသည့်အတွက် သူ့ကိုလည်း စစ်ဆေးမေးမြန်းခဲ့ ပါတယ်။

၂၅ - ၁၁ - ၂၀၁၆ ရက်နေ့ နေ့လည် ၁၁ နာရီအချိန်တွင် မူဆယ်မြို့နယ်၊ ပန်ဆိုင်းနယ်မြေ ရဲစခန်းဝင်ပေါက်တွင် မသင်္ကာသူ ၁ ဦးတွေ့၍ ခေါ်ယူမေးမြန်းဖို့လုပ်တဲ့အချိန်တွင် တစ်ဘက်မှ ပစ်ခတ်တဲ့အတွက် ရဲတပ်ဖွဲ့ဝင်များ ထိခိုက်ဒဏ်ရာ ရရှိခဲ့ပါတယ်။ ဒါကြောင့် သွားရောက်ဖမ်းဆီးသည့် အချိန်တွင် လမ်း၏တစ်ဘက်မှ ပစ်ခတ်ခံရပေမဲ့ မသင်္ကာသူကို ဖမ်းဆီးရမိခဲ့ပါတယ်။ ၂ ဦးဒဏ်ရာရရှိပြီး မသင်္ကာသည့်ပုဂ္ဂိုလ် ၁ ဦး ဖမ်းဆီးရမိခဲ့ပါတယ်။

၂၅ - ၁၁ - ၂၀၁၆ ရက်နေ့ ညနေ ၅ နာရီ ၄၅ အချိန်တွင် မန်လွယ်ရွာတွင် လက်နက်ကြီး၊ လက်နက်ငယ်နှင့် တံတားလုံခြုံရေးရဲကင်းကို ပစ်ခတ်ခဲ့ပါတယ်။ ထိုသို့ပစ်ခတ်ခဲ့ရာတွင် အနီးအနားတွင် ရှိနေ သည့် ရွာသူ ၁ ဦး ဒဏ်ရာ ရရှိခဲ့ပါတယ်။ ၂၅ - ၁၁ - ၂၀၁၆ ရက်နေ့ နေ့လည် ၂ နာရီအချိန်ခန့်တွင် ကွတ်ခိုင် - မူဆယ် ပြည်ထောင်စုလမ်းမကြီးတွင် မူဆယ်ဘက်သို့ ထွက်လာသည့် ယာဉ်ကိုမီးရှို့ဖျက်ဆီးနေတဲ့ သတင်းအရ သွားရောက်ရှင်းလင်း ရာတွင် သောင်းကျန်းသူအဖွဲ့များသည် ၂၂ ဘီးယာဉ် (၂)စီးနှင့် ခရီးသည်တင် Express ယာဉ် ၁ စီး၊ စုစုပေါင်းယာဉ် ၃ စီးကို မိုင်းခွဲ ဖျက်ဆီးပြီး မီးရှို့ထားသည်ကို တွေ့ရှိရပါတယ်။

၂၅ - ၁၁ - ၂၀၁၆ ရက်နေ့ ၈ နာရီ ၅၀ အချိန်ခန့်တွင် သိန်းနီမြို့၊ စံလောင်းရွာအနီးတွင် အသံမိုင်း ပေါက်ကွဲမှုဖြစ်ခဲ့ ပါတယ်။ မနက်သွားရောက်ရှင်းလင်းသည့်အခါတွင် အချင်း ၁ ပေ၊ အနက် ၈ လက်မရှိသည့် မြေကျင်း ၂ ခု ပေါက်ကွဲ ထားသည်ကို တွေ့ရှိရပါတယ်။ လူနှင့် တိရစ္ဆာန်နှင့် အခြားပစ္စည်းများ ထိခိုက် ပျက်စီးမှုမရှိခဲ့ပါ။

ကွတ်ခိုင်မြို့၊ မန်လွယ်ရွာတွင် ၂၅ - ၁၁-၂၀၁၆ ရက်နေ့ နေ့လည် ၂ နာရီတွင် တောင်ယာရှင်းလင်း စဉ်တွင် ပေါက်ကွဲမှုဖြစ်ပြီး တောင်ယာထဲကို လက်နက်ကြီး ၁ လုံး ကျရောက်ပေါက်ကွဲခဲ့သည့်အတွက် ယာလုပ်နေတဲ့ ဦးကျန်ရီချမ်းသည်ထိခိုက်ဒဏ်ရာရရှိပြီး ဆေးရုံသို့ တက်ရောက်ခဲ့ရပါတယ်။ ၂၆-၁၁-၂၀၁၆ ရက်နေ့ ညနေ ၆ နာရီ ၄၅ မိနစ်အချိန်တွင် နမ့်ခမ်းမြို့၊ မန်လုံကျေးရွာတွင် မိုင်းပေါက်ကွဲမှု ဖြစ်ပွားခဲ့ပြီး ပန်ခမ်းတံတားတွင်လည်း ဗုံး ၁ လုံးပစ်ချဖောက်ခွဲခံခဲ့ရပါတယ်။ ၂၆-၁၁-၂၀၁၆ ရက်နေ့ ၉ နာရီ ၅ မိနစ် အချိန်တွင် လူ ၅ ဦးသည် ဆိုင်ကယ် ၂ စီးဖြင့် မောင်းနှင်လာပြီး တံတားအလွန် ၁၅ ပေခန့်အကွာတွင် ညာဘက် လမ်းဘေးတွင် ဗုံး ၁ လုံးပစ်ချဖောက်ခွဲခဲ့ပါတယ်။ မနက်ပိုင်းသွားရောက် ရှင်းလင်းရာတွင် ပေါက်ကွဲမှု ဖြစ်စဉ်ဖြစ်ပွားတဲ့ လမ်းဘေးအမှိုက်ပုံအနီးတွင် ပလပ်စတစ်ဗူးထဲတွင် ယမ်းမှုန့်ထည့်ထားသည့် နောက်ထပ် မိုင်း ၁ လုံးကိုထပ်မံတွေ့ရှိခဲ့ရပါတယ်။

၂၇ - ၁၁ - ၂၀၁၆ ရက်နေ့ နံနက် ၉ နာရီတွင် လုံခြုံရေးအဖွဲ့များမှ တံတားသို့ သွားရောက် ရှင်းလင်းသည့်အခါတွင် မသင်္ကာဖွယ် ၁ ဦးကို တွေ့ရှိသည့်အတွက် ဖမ်းဆီးသည့်အခါတွင် KIA အဖွဲ့မှ တပ်သား ၁ ဦးဖြစ်ကြောင်း တွေ့ရှိခဲ့ရပါတယ်။ ၂၅-၁၁-၂၀၁၆ ရက်နေ့ ညနေ ၄ နာရီမှ ၄ နာရီခွဲအတွင်းတွင် မန်တိုမြို့နယ်၊ နောင်စံကျေးရွာအုပ်စု၊ ပန်ဝိုင်ကျေးရွာတွင် တပ်မတော်စစ်ကြောင်းနှင့် သောင်းကျန်းသူ အဖွဲ့များထိတွေ့မှု ဖြစ်ပွားခဲ့ရာ ရွာထဲတွင်ရှိနေသည့် ပန်ဝိုင်ကျေးရွာသား ၆ ဦး ဒဏ်ရာရရှိခဲ့ပါတယ်။

၂၆-၁၁-၂၀၁၆ ရက်နေ့တွင် တပ်မတော်နှင့် သောင်းကျန်းသူ အဖွဲ့များ တိုက်ပွဲဖြစ်ပွားခဲ့သည့်အတွက် ပြောင်း စိုက်ခင်းတွင် ပြောင်းဖူးချိုးနေသည့် မနန်းဖုန်း၊ (၁၆) နှစ် ဒဏ်ရာ ရရှိခဲ့ပါတယ်။ ၂၆-၁၁-၂၀၁၆ ရက်နေ့ ည ၈ နာရီ ၄၅ အချိန်တွင် ကွတ်ခိုင်မြို့နယ်၊ မိုးကိုး - မိုးစီး သွား လမ်းဟောင်း၊ မိုးယားရွာအနီး ကျောက်ကြမ်းလမ်း ပေါ်တွင်ရှိသည့် အရှည်ပေ ၄၀၊ အကျယ် ၁၂ ပေရှိသည့် ကျောက်စီခုံးတံတားကို သောင်းကျန်းသူအဖွဲ့များက မိုင်းခွဲ ဖျက်ဆီးခဲ့သည့်အတွက် မော်တော်ယာဉ်များ ဖြတ်သန်းသွားလာ နိုင်ခြင်း မရှိခဲ့ပါ။

၂၇-၁၁-၂၀၁၆ ရက်နေ့ ည ၅ နာရီခွဲအချိန်တွင် မူဆယ်ခရိုင်၊ ရွေးကောက်ပွဲကော်မရှင်အဖွဲ့ခွဲရုံးကို လက်နက်ငယ်နှင့် ပစ်ခတ်ခဲ့ရာ ရုံး၏ ဒုတိယထပ် လှေကားထိပ် မှန်များအား ထိမှန်ဖောက်ဝင်ခဲ့ပါ တယ်။ လားရှိုးမြို့ပြင်ရှိ သံလွင်ဆီဆိုင်အနီးတွင် အသံ မိုင်း ၂ လုံးပေါက်ကွဲခဲ့ပါတယ်။ ၂၈ - ၁၁ - ၂၀၁၆ ရက်နေ့ နေ့လည် ၁၁ နာရီအချိန် လားရှိုးမြို့အနီးမိုင်တိုင် အမှတ် ၉ တွင် မိုင်း ၂ လုံး ပေါက်ကွဲခဲ့ပါတယ်။

၂၈ - ၁၁ - ၂၀၁၆ ရက်နေ့ ညနေ ၆ နာရီ ၄၀ တွင် မူဆယ်မြို့၊ ဟိုမွန်ရပ်ကွက်၊ သစ်တောလမ်း၊ ဆုံမှတ် လက်ဖက်ရည်ဆိုင်၏ အနောက်ဘက် ရန်ကုန် တင်တင်လှ ထမင်း ဆိုင်၏ အရှေ့တွင် လက်နက်ကြီး ကျရောက်ပေါက်ကွဲခဲ့ပါတယ်။ ထိုသို့ ပေါက်ကွဲပြီးနောက် မူဆယ်မြို့၊ ကောင်းမှုတုံ့ရပ်ကွက်တွင်ရှိနေသည့် စက်မှုကွက်သစ်ကို TNLA သောင်းကျန်းသူအင်အား ၁၀ ဦး ဝင်ရောက်လာပြီး အလုပ်ရုံတွင် ဆက်ကြေးဝင်ရောက် ကောက်ခံသွားခဲ့ပါတယ်။

၂၈ - ၁၁ - ၂၀၁၆ ရက်နေ့တွင် ရဲတပ်ဖွဲ့ ၂ ဦးသည် လုပ်ရိုး လုပ်စဉ်အရ တရားရုံးသို့ တရားစွဲတင်ပို့သည့်အခါတွင် ပြန်လည်ရောက်ရှိလာခြင်းမရှိသည့်အတွက် ပြန်လည်စိစစ်ရာတွင် ၂၈ ရက် ညနေ ၄ နာရီအချိန်တွင် KIA သောင်းကျန်းသူအဖွဲ့က ခေါ်ဆောင်သွားပြီး ပြန်လည်စေလွှတ်ခဲ့ပါတယ်။ ထိုသို့ ပြန်လည်စေလွှတ်နိုင်အောင်လည်း သက်ဆိုင်ရာအဖွဲ့အစည်းများနှင့် ညှိနှိုင်းခဲ့သည့်အတွက် ပြန်လည်လွတ်မြောက်လာခြင်း ဖြစ်ပါတယ်။

၃၀ - ၁၁ - ၂၀၁၆ ရက်နေ့ နံနက် ၇ နာရီအချိန်တွင် မူဆယ် - မန္တလေး ပြည်ထောင်စုကားလမ်း မိုင်တိုင်အမှတ် ၂၅၉/၁ တွင်ရှိသည့် အရှည် ၂၀ ပေခန့် အကျယ် ၂၄ ပေခန့်ရှိ ဆွမ်လုံတံတားအုတ် ဘောင်တွင် ပေါက်ကွဲမှုဖြစ်ပွားခဲ့ပါတယ်။ ဖြစ်ပွားခဲ့သည့် အနေအထားတွင် ယာဉ်များသွားလာလို့မရအောင် ဖျက်ဆီးခဲ့ခြင်းဖြစ်ကြောင်း တွေ့ရှိရမှာဖြစ်ပါတယ်။

ယခုတင်ပြချက်များမှ နိုဝင်ဘာလ ၂၀ ရက်နေ့မှ ၃၀ ရက်နေ့အထိ ဖြစ်စဉ်သာလျှင်ဖြစ်ပါတယ်။ ယနေ့အထိ မဟုတ်သေးပါ။ ၂၀-၁၁-၂၀၁၆ရက်နေ့မှ ၃၀-၁၁-၂၀၁၆ ရက်နေ့အထိ လမ်းတံတားများ ဖျက်ဆီးခံရမှု အားလုံးစုစုပေါင်း တံတား ၈ ခုရှိကြောင်း တွေ့ရှိရပါတယ်။ ဖြစ်စဉ်ဖြစ်ပွားမှု ၉ ကြိမ် ဖြစ်ပွားခဲ့ပါတယ်။ ဆွမ်လုံတံတားသည် ၂၀ -၁၁-၂၀၁၆ရက်နေ့တွင် တစ်ကြိမ်၊ ၃၀-၁၁-၂၀၁၆ ရက်နေ့တွင် တစ်ကြိမ်၊ ဖောက်ခွဲဖျက်ဆီးခံရပါတယ်။ ၂၀-၁၁-၂၀၁၆ ရက်နေ့တွင် အနည်းငယ်သာ ပျက်စီးမှုရှိခဲ့ပြီး ၃၀-၁၁-၂၀၁၆ရက်နေ့တွင် တော်တော်များများ ပျက်စီးသွားခဲ့ပါတယ်။ ရဲတပ်ဖွဲ့ဝင် ၃ ဦး သေဆုံးပြီး ၁၁ဦး ဒဏ်ရာရ ရှိတယ်။ ဖမ်းဆီးခံရမှု ၂ ဦး ပြန်လွတ်လာခဲ့ပါတယ်။ တပ်မတော်မှ ၃ ဦး သေဆုံးပြီး ၁၉ ဦးဒဏ်ရာရရှိခဲ့ပါတယ်။ ပြည်သူ့စစ်အဖွဲ့မှ ၁ ဦး သေဆုံးခဲ့ပါတယ်။ အကောက်ခွန် အရာရှိ ၂ ဦး ဒဏ်ရာရရှိခဲ့

ပါတယ်။ ပြည်သူများ ၁၀ ဦး သေဆုံးပြီး၊ ဒဏ်ရာရ ၃၉ ဦးနှင့် ဖမ်းဆီးခံရမှု ၇ ဦးထိရှိခဲ့ကြောင်း တွေ့ရှိရမှာဖြစ်ပါတယ်။

တင်ပြချက်များက နိုဝင်ဘာလ ၃၀ ရက်နေ့အထိသာလျှင် ဖြစ်ပြီး ယနေ့အထိဆိုလျှင် ဒီထက်မက သေဆုံး၊ ဒဏ်ရာရရှိမှု၊ ပျက်စီးမှုများများပြားမည့်အနေအထားဖြစ်ပါတယ်။ ပြည်သူလူထုနှင့်ပတ်သက်သည့် သူတို့၏ လုပ်ဆောင်ချက်များ ဖြစ်ပါတယ်။

ဒါ့အပြင် တရုတ်ပြည်သူ့သမ္မတနိုင်ငံ ဝမ်တိန်နှင့် မန်ဟိုင်း ဒေသအတွင်းသို့ နိုဝင်ဘာလ ၂၀ ရက်နေ့က မြန်မာနိုင်ငံဘက်မှ ပစ်ခတ်လိုက်သည့် လက်နက်ကြီးကျည်သည် ဝမ်တိန်ဘက်သို့ ၁၁ လုံး၊ မန်ဟိုင်းဘက်သို့ ၂ လုံး၊ စုစုပေါင်း ၁၃ လုံး ကျရောက်ပေါက်ကွဲ ခဲ့ပါတယ်။ ထိုသို့ ကျရောက်ပေါက်ကွဲမှုကြောင့် တရုတ်ပြည်သူ တစ်ဦး ထိခိုက်ဒဏ်ရာရရှိခဲ့ပါတယ်။ မြန်မာနိုင်ငံဘက်မှ ပြည်သူ ၁၀၀၀ ကျော် ခန့်မှာလည်း ဝမ်တိန်နှင့် မန်ဟိုင်းဘက်သို့ ရောက်ရှိ နေကြောင်း၊ တရုတ်ပြည်သူ့လွတ်မြောက်ရေးတပ်မတော် တယ်ဟုတ်တိုင်း အခြေချ နယ်စပ်ကာကွယ်ရေးတပ်ဖွဲ့က အကြောင်းကြားစာ ပေးပို့လာခဲ့ပါတယ်။

ဝမ်တိန်ဒေသသည် မြန်မာနိုင်ငံ ကြူကုတ် (ပန်ဆိုင်) မြို့နှင့် လည်းကောင်း၊ မန်ဟိုင်းဒေသသည် မြန်မာနိုင်ငံ မိုးကိုးမြို့နှင့် လည်းကောင်း၊ နယ်နိမိတ်ချင်းထိစပ်နေသည့်နေရာများလည်း ဖြစ်ပါတယ်။ ကြူကုတ် (ပန်ဆိုင်)နှင့် မိုးကိုးမြို့တို့နှင့် နှစ်နိုင်ငံနယ်စပ် သဘောတူညီချက်ပါ အကွာအဝေးအတိုင်း မြန်မာ - တရုတ် နယ်စပ် ကပ်လျက် မိမိတပ်နှင့် ရဲတပ်ဖွဲ့စခန်းများထားရှိပြီး လုံခြုံရေးဆောင်ရွက်လျက်ရှိရာ နိုဝင်ဘာလ ၂၁ ရက်နေ့က စခန်းအသီးသီးသို့ KIA, MNDA, TNLA လက်နက်ကိုင် အဖွဲ့အစည်းများက လက်နက်ကြီး၊ လက်နက်ငယ်များဖြင့် လာရောက်ပစ်ခတ်တိုက်ခိုက်ခဲ့ပါတယ်။

တရုတ်နိုင်ငံအတွင်းသို့ ကျည်ကျရောက်ပေါက်ကွဲမှုကို စိစစ်ချက်အရ တပ်နှင့် ရဲတပ်ဖွဲ့စခန်းနေရာ များသို့ KIA နှင့် MNDA လက်နက်ကိုင်အဖွဲ့များအနေဖြင့် အရှေ့တောင်ဘက်၊ တောင်ဘက်၊ အနောက်တောင်ဘက်တို့နှင့် အနောက်မြောက်ဘက်၊ မြောက်ဘက်နှင့် အရှေ့မြောက်ဘက်တို့ကို ဦးတည်တိုက်ခိုက် ခဲ့တာဖြစ်ပြီး ပစ်ခတ်တိုက်ခိုက်မှုများ၏ ဦးတည်ချက်များအရ ဝမ်တိန်ဒေသနှင့် မန်ဟိုင်းဒေသ လက်နက်ကြီးကျည် ၁၃ လုံး ကျရောက်ပေါက်ကွဲခဲ့ခြင်းသည် KIA နှင့် MNDA, TNLA လက်နက်ကိုင် အဖွဲ့များက နှစ်နိုင်ငံရှိရင်းစွဲချစ်ကြည်ရင်းနှီးမှုနှင့် နယ်စပ်ဒေသတည်ငြိမ်အေးချမ်းမှုကို ထိခိုက်ပျက်စီးစေရန် ရည်ရွယ်ပြီး လုပ်ဆောင်ခဲ့ခြင်းဖြစ်ကြောင်း တွေ့ရှိရပါတယ်။

စစ်ဆေးတွေ့ရှိချက်များအရ တရုတ်ပြည်သူ့လွတ်မြောက် ရေးတပ်မတော် တယ်ဟုတ်တိုင်း အခြေချ နယ်စပ်ကာကွယ်ရေး တပ်ဖွဲ့သို့ မြန်မာ့တပ်မတော်နယ်စပ်ဒေသကာကွယ်ရေးဆိုင်ရာ ဆွေးနွေးပွဲ အဖွဲ့ခေါင်းဆောင်မှတစ်ဆင့် အချက်အလက်များကို ပေးပို့ခဲ့ရသည့်အနေအထားမျိုးဖြစ်ခဲ့ပါတယ်။

ဒါ့ကြောင့် ဒီဖြစ်စဉ်များကို ပြန်လည်ပြီးကြည့်မည်ဆိုလျှင် အထက်ပါဖြစ်စဉ်များအရ KIA, TNLA, MNDA လက်နက်ကိုင် အဖွဲ့အစည်းများ၏ လုပ်ဆောင်ချက်များအရ အပြစ်မဲ့လုပ်သား ပြည်သူများ၏ အသက်အိုးအိမ်စည်းစိမ်များကို နှောင့်ယှက်ဖျက်ဆီးခြင်း၊ အကြောင်းမဲ့သတ်ဖြတ်ခြင်း၊ ဖျက်ဆီးခြင်းများ ပြုလုပ် ခဲ့ကြောင်း၊ ၎င်းတို့၏ လုပ်ရပ်သည် အကြမ်းဖက်လုပ်ရပ်များဖြစ်ကြောင်း တွေ့ရှိရပါတယ်။ ဒါ့အပြင် မြန်မာနိုင်ငံ၏ စီးပွားရေး အစိတ်အပိုင်းတစ်ခုဖြစ်သည့် နယ်စပ်ကုန်သွယ်ရေးအား ရပ်တန့်အောင် ဆောင်ရွက်ခြင်းဖြင့် မြန်မာနိုင်ငံအတွင်းရှိ တိုင်းရင်းသားပြည်သူလူထု စီးပွားရေးနှင့် စားဝတ်နေရေး ထိခိုက်နစ်နာ ပျက်စီးအောင် ဆောင်ရွက်ခြင်းဖြစ်ကြောင်း တွေ့ရှိခဲ့ရပါတယ်။ တရုတ်ပြည်သူ့ သမ္မတနိုင်ငံအတွင်းသို့ လက်နက်ကြီးများ ကျရောက်ပေါက်ကွဲစေခြင်းဖြင့် နှစ်နိုင်ငံချစ်ကြည်ရင်းနှီးမှုနှင့် နယ်စပ်ဒေသတည်ငြိမ် အေးချမ်းမှုကို ထိခိုက်ပျက်စီးစေရန် ရည်ရွယ်လုပ်ဆောင်ခဲ့ကြောင်းလည်း တွေ့ရှိရပါတယ်။

ဒါကြောင်း ၎င်းတို့၏ လုပ်ဆောင်ချက်များသည် အကြမ်းဖက်လုပ်ဆောင်မှုများဖြစ်သဖြင့် အဆိုပါ KIA, TNLA, MNDA လက်နက်ကိုင်အဖွဲ့များအား အကြမ်းဖက်သောင်းကျန်းသူများအဖြစ် သတ်မှတ်သွားရန်နှင့် ၎င်းတို့၏ လုပ်ဆောင်မှု အားလုံးကိုပြင်းပြင်း ထန်ထန်ရှုတ်ချကြောင်း လွှတ်တော်ကို အရေးကြီးအဆိုအဖြစ် တင်သွင်းအပ်ပါတယ်။ အားလုံးကို ကျေးဇူးတင်ပါတယ်။

**ဥက္ကဋ္ဌ။** အဆိုကို ထောက်ခံမည့်ကိုယ်စားလှယ် ရှိပါက ဆက်လက်ဆောင်ရွက်ပါ။

**ဦးတင်ဝင်း၊ မိုင်းယန်းမြို့နယ်မဲဆန္ဒနယ်အမှတ် (၂)။** အားလုံးပဲမင်္ဂလာပါ။လေးစားအပ်ပါသော ရှမ်းပြည်နယ်လွှတ်တော် ဥက္ကဋ္ဌကြီးနှင့်တကွ ရှမ်းပြည်နယ် လွှတ်တော်ကိုယ်စားလှယ်များ၊ ဖိတ်ကြားထားသော ဧည့်သည်တော်များ အားလုံးမင်္ဂလာအပေါင်းနှင့် ပြည့်စုံပါစေလို့ ဆုမွန်ကောင်းတောင်းရင်း နှုတ်ခွန်းဆက်သ ဂါရဝပြုအပ်ပါတယ်။ ကျွန်တော်ကတော့ ရှမ်းပြည်နယ်အရှေ့ပိုင်း၊ မိုင်းယန်းမြို့နယ်မဲဆန္ဒနယ်အမှတ် (၂)မှ ရှမ်းပြည်နယ်လွှတ်တော်ကိုယ်စားလှယ် ဦးတင်ဝင်းဖြစ်ပါတယ်။ ကျွန်တော်အနေနဲ့ ရှမ်းပြည်နယ် (မြောက်ပိုင်း)တွင် သောင်းကျန်းသူများ၏ ပစ်ခတ်တိုက်ခိုက်မှုကြောင့် အပြစ်မဲ့ပြည်သူများ အသက်ဆုံးရှုံးခြင်း၊ ထိခိုက်ဒဏ်ရာရရှိခြင်း၊ ကားများ မီးလောင်ဆုံးရှုံးခြင်း၊ အများပြည်သူများသွားလာသည့် တံတားများ ပျက်စီးဆုံးရှုံးခြင်းများကို ကြုံတွေ့နေရသည့်အတွက် လားရှိုးမြို့နယ်မဲဆန္ဒနယ်အမှတ် (၂) ပြည်နယ်လွှတ်တော်ကိုယ်စားလှယ် ဦးအောင်သူ တင်သွင်း သည့် အဆိုကို လေးလေးနက်နက် ထောက်ခံအပ်ပါတယ်ခင်ဗျား။

အဆိုကို ပြည်နယ်လွှတ်တော်က လက်ခံဆွေးနွေးရန် မသင့်ကြောင်း ဆုံးဖြတ်ပါက ယင်းအဆိုကို လက်ခံဆွေးနွေးရန် မသင့်ကြောင်း ဥက္ကဋ္ဌက ကြေညာခြင်း။ (သို့မဟုတ်) အဆိုကို လက်ခံဆွေးနွေးရန် ဆုံးဖြတ်ပါကဆွေးနွေးလိုသည့် လွှတ်တော်ကိုယ်စားလှယ်များ ရှိလျှင်အမည်စာရင်း တင်သွင်းနိုင်ကြောင်း ဥက္ကဋ္ဌက ကြေညာခြင်း။

**ဥက္ကဋ္ဌ။** ပြည်နယ်လွှတ်တော်ကိုယ်စားလှယ်များ ခင်ဗျား။ ဦးအောင်သူ တင်သွင်းသောအဆိုကို လွှတ်တော် ကိုယ်စားလှယ်တစ်ဦးကထောက်ခံသွားပါတယ်။ အဆိုမှာ “ ရှမ်းပြည်နယ်(မြောက်ပိုင်း) မူဆယ်၊ ကွတ်ခိုင်ဒေသမှာ ဖြစ်ပွားနေတဲ့ KIA, TNLA, MNDA လက်နက်ကိုင် သောင်းကျန်းသူများရဲ့ အပြစ်မဲ့ပြည်သူလူထုပေါ် ဆောင်ရွက်ကြတဲ့ ဆောင်ရွက်ချက်များအပေါ် ပြစ်တင်ရှုတ်ချကြောင်းနှင့် အကြမ်းဖက်အဖွဲ့အစည်းအဖြစ်သတ်မှတ်ကြောင်း” အရေးကြီး အဆိုဖြစ်ပါတယ်။

**ဥက္ကဋ္ဌ။** ယခုအဆိုကို လက်ခံဆွေးနွေးရန် သင့်/ မသင့် လွှတ်တော်၏ ဆန္ဒရယူပါမယ်။ အဆိုကို လက်ခံဆွေးနွေးရန် လွှတ်တော်က သဘောတူပါသလား။

**(သုံးကြိမ်တိုင်တိုင်မေးပါသည်။ လွှတ်တော်က သဘောတူပါသည်။)**

အဆိုကို လက်ခံဆွေးနွေးရန် သဘောမတူသည့် ကိုယ်စားလှယ်ရှိပါသလားခင်ဗျား။

**ဦးသန်းထိုက်၊ ကလေးမြို့နယ်မဲဆန္ဒနယ်အမှတ် (၂)။** လေးစားရပါသော လွှတ်တော် ဥက္ကဋ္ဌကြီးနှင့် လွှတ်တော် ကိုယ်စားလှယ်များ၊ ကြွရောက်လာတဲ့ ဧည့်သည်တော်များ အားလုံး ပဲမင်္ဂလာပါခင်ဗျား။ ကျွန်တော်ကတော့ ကလေးမြို့နယ်မဲဆန္ဒနယ် အမှတ် (၂)မှ လွှတ်တော်ကိုယ်စားလှယ် ဦးသန်းထိုက်ဖြစ်ပါတယ်။ ကျွန်တော်တို့ ဦးအောင်သူ၊ လားရှိုးမြို့နယ်မဲဆန္ဒနယ်အမှတ် (၂)မှ “ ရှမ်းပြည်နယ် (မြောက်ပိုင်း) မူဆယ်၊ ကွတ်ခိုင်ဒေသမှာ ဖြစ်ပွားနေတဲ့ KIA, TNLA, MNDA လက်နက်ကိုင် သောင်းကျန်းသူများရဲ့ အပြစ်မဲ့ပြည်သူလူထုပေါ် ဆောင်ရွက် ကြတဲ့ ဆောင်ရွက်ချက်များအပေါ် ပြစ်တင်ရှုတ်ချကြောင်းနှင့် အကြမ်းဖက်အဖွဲ့အစည်းအဖြစ်သတ်မှတ်ကြောင်း” အရေးကြီး အဆိုနှင့်

ပတ်သက်၍ လက်ခံဆွေးနွေးရန် မသင့်ပါကြောင်း ကျွန်တော် အနေဖြင့် ပြောကြားလိုပါတယ်။ ဒီလက်ခံ ဆွေးနွေးရန် သင့်/မသင့်ကိစ္စနှင့်ပတ်သက်ပြီး ကျွန်တော်တို့အနေနှင့် လွှတ်တော်ကိုယ်စားလှယ်အားလုံး၏ အနေအထားအရ အချိန်လေး အနည်းငယ်ပေးဖို့ ကျွန်တော်အနေဖြင့် တောင်းဆိုအပ်ပါတယ်။ ကျေးဇူး တင်ပါတယ်။

**ဥက္ကဋ္ဌ။** ပြည်နယ်လွှတ်တော်ကိုယ်စားလှယ်များ ခင်ဗျား။ အဆိုကို လက်ခံဆွေးနွေးရန် ကန့်ကွက်သည့် ကိုယ်စားလှယ်တစ်ဦး တွေ့ရှိရပါတယ်။ ဒါကြောင့် ၂၀၁၃ ခုနှစ်၊ ရှမ်းပြည်နယ်လွှတ်တော် ဆိုင်ရာ နည်းဥပဒေ ၃၇(က) အရ အစည်းအဝေးသို့ တက်ရောက် မဲဆန္ဒပေးသည့် လွှတ်တော်ကိုယ်စားလှယ် များ၏ များရာမဲဖြင့် ဆုံးဖြတ်ရမှာပဲ ဖြစ်ပါတယ်။ ဒီနေရာမှာ ဖွဲ့စည်းပုံအခြေခံဥပဒေပုဒ်မ ၁၈၁၊ ပုဒ်မခွဲ(ခ) အရ အစည်းအဝေးတွင် မဲခွဲဆုံးဖြတ်သည့်ကိစ္စ၌ ပြည်နယ် လွှတ်တော်ဥက္ကဋ္ဌက ဆန္ဒမဲမပေးရဟုပြဋ္ဌာန်းထား ပြီးဖြစ်ပါတယ်။ ဒီကနေ့ အစည်းအဝေးတက်ရောက်သည့် ကိုယ်စားလှယ်ဦးရေမှာ ၁၁၄ ဦး ဖြစ်ပါတယ်။ ဒါကြောင့် ယခုအဆိုကို လက်ခံဆွေးနွေးရန် သဘောတူသည့် လွှတ်တော်ကိုယ်စားလှယ်များ မိမိနေရာ၌ မတ်တပ်ရပ်၍ ဆန္ဒပြုရန်ဖြစ်ပါတယ်။

**ဒေါ်နန်းခင်ထားရီ၊ သိန္နီမြို့နယ်မဲဆန္ဒနယ်အမှတ် (၁)။** လွှတ်တော်ဥက္ကဋ္ဌကြီးရှင်။

ကျွန်မတင်ပြပါရစေ။ လုံခြုံရေးနှင့်ပတ်သက်ပြီး ကျွန်မတို့ကို ငဲ့ညှာသောအားဖြင့် လျှို့ဝှက်ဆန္ဒမဲပေးခွင့်ပေးပါရန် လေးစားစွာ တောင်းခံအပ်ပါတယ်။

**ဥက္ကဋ္ဌ။** ဒီကနေ့ ကျွန်တော်တို့က အဆိုကို အတည်ပြုဖို့ အတွက်မဟုတ်ဘဲ လက်ခံဆွေးနွေးတဲ့ အပိုင်း ဖြစ်သည့်အတွက် ကျွန်တော်တို့ ပြောင်မဲပေးစနစ်ပဲ ကျင့်သုံးမှာ ဖြစ်ပါတယ်။ အကယ်၍အဆိုကို အတည်ပြု/မပြုနှင့်ပတ်သက်၍ ကျွန်တော်တို့အနေဖြင့် လျှို့ဝှက်မဲပေးစနစ်နဲ့ ဆောင်ရွက်မှာဖြစ်ပါ တယ်။ အခု ကျွန်တော်တို့ အဆိုကို လက်ခံဆွေးနွေးဖို့ သင့်/မသင့် ဆိုတဲ့အပိုင်းပဲဖြစ်ပါတယ်။

**ဥက္ကဋ္ဌ။** ထိုင်နိုင်ပါပြီခင်ဗျား။ ကျွန်တော် တင်ပြခဲ့သလို မဲပေးသည့်အထဲမှာ လွှတ်တော် ဥက္ကဋ္ဌမပါ အစည်းအဝေးတက်ရောက် ဆန္ဒမဲပေးခွင့်ရှိတဲ့ ကိုယ်စားလှယ်သည် ၁၁၄ ဦးဖြစ် ပါတယ်။ ဒီကနေ့ အစည်းအဝေး ၁၁၅ ဦးတက်ပါတယ်။ လွှတ်တော် ဥက္ကဋ္ဌ မပါ အစည်းအဝေးတက်ရောက်သူ ဆန္ဒမဲပေးခွင့် ၁၁၄ ဦးဖြစ်ပါတယ်။ ကျွန်တော်တို့ မတ်တပ်ရပ်ပြီး ဆန္ဒပြုလိုက်တဲ့ အခါတွင် အဆိုကို လက်ခံဆွေးနွေးဖို့ သဘောတူသည့် လွှတ်တော်ကိုယ်စားလှယ်သည် ၆၁ ဦးရှိပါတယ်။ ထိုင်နေသည့်ကိုယ်စားလှယ်အနေနဲ့ဆိုလျှင် ကျွန်တော်တို့ အဆိုကို လက်ခံဆွေးနွေးရန် ကန့်ကွက်သည့်လူများအဖြစ် သတ်မှတ်လို့ရသလို ကြားနေ ကိုယ်စားလှယ်လည်း ရှိကောင်းရှိမှာဖြစ်ပါတယ်။ သို့သော်လည်းပဲ အဆိုကို လက်ခံဆွေးနွေးဖို့ သဘောတူသည့် ကိုယ်စားလှယ်သည် ၆၁ ဦးရှိပြီးဖြစ်သည့်အတွက် အဆိုအား လက်ခံဆွေးနွေးရန် သဘောတူသည့် ကိုယ်စားလှယ်ဦးရေသည် အစည်းအဝေး တက်ရောက်သည့် ကိုယ်စားလှယ်ဦးရေ၏ ထက်ဝက်ထက်များသည့် အတွက် လားရှိုးမြို့နယ်မဲဆန္ဒနယ်အမှတ် (၂)မှ ဦးအောင်သူ တင်သွင်းသည့်အဆိုကို လွှတ်တော်က လက်ခံဆွေးနွေးရန် အတည်ပြုကြောင်းကြေညာပါတယ်။

**ဒုတိယအကြိမ်ရှမ်းပြည်နယ်လွှတ်တော် အရေးပေါ်အစည်းအဝေး (၁/၂၀၁၆) တတိယနေ့ (၇. ၁၂. ၂၀၁၆)ရက်နေ့တွင် အရေးကြီးအဆိုကို လွှတ်တော်ကိုယ်စားလှယ်များက ဆွေးနွေးခြင်း**

**ဥက္ကဋ္ဌ။** ယခု အစီအစဉ်(၆)ဖြစ်ပါတယ်။ ပြည်နယ်လွှတ်တော်ကိုယ်စားလှယ်များခင်ဗျား။ လားရှိုးမြို့နယ် မဲဆန္ဒနယ်အမှတ်(၂)မှ ဦးအောင်သူ၏ “ရှမ်းပြည်နယ် (မြောက်ပိုင်း)မူဆယ်၊ ကွတ်ခိုင်ဒေသမှာ ဖြစ်ပွားနေတဲ့ KIA ,TNLA , MNDA လက်နက်ကိုင် သောင်းကျန်းသူများ၏ အပြစ်မဲ့ ပြည်သူ လူထုအပေါ်ဆောင်ရွက်ကြတဲ့ ဆောင်ရွက်ချက်များအပေါ် ပစ်တင်ရှုတ်ချကြောင်းနှင့် အကြမ်းဖက်



အဖွဲ့အစည်းအဖြစ် သတ်မှတ်ကြောင်း” အဆိုနှင့် စပ်လျဉ်းပြီး ဆွေးနွေးဖို့အတွက် လွှတ်တော် ကိုယ်စားလှယ် (၇)ဦးက အမည်စာရင်းပေးသွင်းထားပါတယ်။ ပထမဦးစွာ တပ်မတော်သား ပြည်နယ်လွှတ်တော်ကိုယ်စားလှယ် ဗိုလ်မှူးအောင်သူခိုင်က အဆိုကိုဆွေးနွေးဖို့ ဖြစ်ပါတယ်။

ဗိုလ်မှူးအောင်သူခိုင်၊ တပ်မတော်သားပြည်နယ် လွှတ်တော်ကိုယ်စားလှယ်။ လေးစားအပ် ပါသော ရှမ်းပြည်နယ်လွှတ်တော် ဥက္ကဋ္ဌကြီးနှင့်တကွ ပြည်နယ်လွှတ်တော် ကိုယ်စားလှယ်များ အားလုံး မင်္ဂလာပါခင်ဗျား။ ကျွန်တော်ကတော့ တပ်မတော်သား ပြည်နယ်လွှတ်တော်ကိုယ်စားလှယ် ဗိုလ်မှူး အောင်သူခိုင် ဖြစ်ပါတယ်။ ဒုတိယအကြိမ် ရှမ်းပြည်နယ်လွှတ်တော် အရေးပေါ် အစည်းအဝေး (၁/၂၀၁၆)၏ ဒုတိယနေ့တွင် တင်သွင်းသည့် လားရှိုးမြို့နယ်မဲဆန္ဒနယ်အမှတ်(၂)မှ ပြည်နယ်လွှတ်တော် ကိုယ်စားလှယ် ဦးအောင်သူ၏ အရေးကြီးအဆိုကို ထောက်ခံဆွေးနွေးသွားမှာဖြစ်ပါတယ်။

လေးစားအပ်ပါသော ရှမ်းပြည်နယ် လွှတ်တော် ဥက္ကဋ္ဌကြီး ခင်ဗျာ။ ရှမ်းပြည်နယ်အရှေ့မြောက်ဒေသသည် တိုင်းရင်းသားပေါင်းစုံ စုစည်းနေထိုင်ရာဒေသဖြစ်ပြီး မြန်မာနိုင်ငံ၏ နယ်စပ်ကုန်သွယ်ရေး လမ်းကြောင်း များအနက် အဓိကကျတဲ့ လမ်းကြောင်းဖြစ်သည့် လားရှိုး-မူဆယ် ပြည်ထောင်စုလမ်းမကြီးကို အခြေခံ၍ တိုင်းရင်းသား ပေါင်းစုံတို့ အေးချမ်းစွာကူးသန်း ရောင်းဝယ်လုပ်ကိုင်စားသောက် နေကြသည့်ဒေသ ဖြစ်သော်လည်း နိုဝင်ဘာလ ၂၀ ရက်နေ့ နံနက်ပိုင်းမှစတင်ကာ ယနေ့ထိ တည်ငြိမ် အေးချမ်းမှုမရှိ၊ ကုန်သွယ် ကူးသန်းမှု လျော့ကျ၊ အပြစ်မဲ့သော ပြည်သူများ ထိခိုက် ဒဏ်ရာရရှိစေခြင်း တို့ကို KIA, TNLA, MNDA စသည့် လက်နက်ကိုင် အဖွဲ့အစည်းများ ပါဝင်သည့် ပူးပေါင်းအဖွဲ့က စတင်ဖန်တီးခဲ့ပါတယ်။ ၎င်းပူးပေါင်း အဖွဲ့များသည် တပ်မတော်၊ မြန်မာနိုင်ငံရဲတပ်ဖွဲ့ လုံခြုံရေးစခန်းများနှင့် ၁၀၅ မိုင် ကုန်သွယ်ရေး စခန်းတို့ကို ရည်ရွယ်ချက်ရှိရှိ စတင်တိုက်ခိုက် ခဲ့ပြီး ထိုဖြစ်စဉ်များတွင် တပ်မတော်နှင့် မြန်မာနိုင်ငံရဲတပ်ဖွဲ့မှ တပ်ဖွဲ့ ဝင်များသာမက အပြစ်မဲ့ပြည်သူများ ထိခိုက်သေဆုံး ဒဏ်ရာရရှိခဲ့ပါတယ်။

တပ်မတော်အနေနဲ့ ဖွဲ့စည်းပုံအခြေခံ ဥပဒေပုဒ်မ ၃၃၉နှင့် ၃၄၀ တို့အရ ပြည်တွင်းရန်များကို ကာကွယ်ခြင်း၊ နိုင်ငံသားများဘေး အန္တရာယ်များကျရောက်၍ ကူညီဆောင်ရွက်ခြင်း တာဝန်တို့ကို ထမ်းဆောင်ရာမှာ ကျဆုံးထိခိုက်ဒဏ်ရာရခြင်းဖြစ်သည့် အတွက် အရေအတွက်များ ခံစားရခြင်းများကို အထူးအထွေမတင်ပြလိုသော်လည်း ဤဖြစ်စဉ်မှာ အပြစ်မဲ့ပြည်သူ ၁၀ဦး သေဆုံးပြီး ၃၉ဦး ထိခိုက် ဒဏ်ရာရရှိခဲ့ပါတယ်။

ဥက္ကဋ္ဌကြီး နှင့်ပြည်နယ်လွှတ်တော်ကိုယ်စားလှယ်များ ခင်ဗျား။ သေဆုံးသွားသည့်အပြစ်မဲ့ပြည်သူ ၁၀ဦးနှင့် ဒဏ်ရာရရှိသူ များဟာ ၎င်းဒေသအတွင်းရိုးသားစွာ လုပ်ကိုင်စားသောက်နေသော ဒေသခံပြည်သူများ၊ ယာဉ်မောင်းများ၊ ခရီးသွားများနှင့် နေအိမ်၌ လည်းကောင်း၊ တောင်ယာ၌လည်းကောင်း၊ ကုန်သွယ်ရေးစခန်း၌ နေထိုင်လုပ်ကိုင်စားသောက်နေသောအချိန်မှာ စစ်ပွဲနှင့်မသက်ဆိုင် သောနေရာများအား ပစ်ခတ်ခြင်း၊ တားဆီးခြင်း၊ သယ်ယူပို့ဆောင်ရေး လမ်းကြောင်းများကို ပိတ်ဆို့ရန်အတွက် ပစ်ခတ်ခြင်းတို့ကြောင့် ထိခိုက်သေဆုံးခဲ့ရသော တိုင်းရင်းသားများဖြစ်ကြပါတယ်။

ဥက္ကဋ္ဌကြီးခင်ဗျာ။ မြန်မာနိုင်ငံနှင့်တရုတ်နိုင်ငံတို့ဟာ နယ်နိမိတ်အားဖြင့် ၁၃၅၇ မိုင်၊ ကီလိုမီတာအားဖြင့် ၂၁၈၅ ကီလို မီတာထိစပ်လျက်ရှိပါတယ်။ နှစ်နိုင်ငံအစိုးရအချင်းချင်း ချစ်ကြည် ရင်းနှီးမှုပျက်ပြားစေရန်နှင့် နယ်စပ်တည်ငြိမ်အေးချမ်းမှု မရှိစေရန် အတွက် KIA နှင့် MNDA အကြမ်းဖက်သောင်းကျန်းသူ များက ရည်ရွယ်ချက်ရှိရှိဖြင့် နိုဝင်ဘာလ ၂၀ ရက်နေ့မှာ တရုတ်နိုင်ငံအတွင်း သို့ လက်နက်ကြီးကျည် ၁၃ လုံး ကျရောက်ပေါက်ကွဲစေရန် ပတ်ခတ်ခဲ့သည်ကို စစ်ဆေးတွေ့ရှိခဲ့ပါတယ်။ ထိုသို့ ဆောင်ရွက်ခြင်းသည် တပ်မတော်ကိုသာ တိုက်ခိုက်ခြင်းမကတော့ဘဲ နိုင်ငံတော်အစိုးရ၏ နိုင်ငံအချင်းချင်း ချစ်ကြည်ရင်းနှီးရေး နှင့် သံတမန်ရေး၊ နိုင်ငံ၏ စီးပွားရေးတို့ကို ထိခိုက်စေရန် ရည်ရွယ်ဆောင်ရွက်ခြင်းဖြစ်တာကို ထင်ထင်ရှားရှားတွေ့ရမှာ ဖြစ်ပါတယ်။

ဥက္ကဋ္ဌကြီး နှင့်ပြည်နယ်လွှတ်တော်ကိုယ်စားလှယ်များ ခင်ဗျား။ ရှမ်းပြည်နယ်(အရှေ့မြောက်) ဒေသဖြစ်စဉ် ဖြစ်ပွားသည့်နေရာများသည် ၂၀၀၈ခုနှစ် ဖွဲ့စည်းပုံအခြေခံဥပဒေအရ သတ်မှတ်ထားသည့် ကချင်ပြည်နယ်၊ ကိုးကန့်ကိုယ်ပိုင်အုပ်ချုပ်ခွင့်ရဒေသ၊ ပလောင်ကိုယ်ပိုင် အုပ်ချုပ်ခွင့်ရဒေသတို့မှာ ပါဝင်ခြင်းမရှိသည့် ရှမ်းပြည်နယ်အစိုးရ၏ အုပ်ချုပ်မှုနယ်မြေအတွင်းတည်ရှိ၍ ရှမ်းပြည်နယ်အစိုးရ၏ အုပ်ချုပ်မှု အာဏာကိုပျက်ပြား အောင်တိုက်ရိုက် ဆောင်ရွက်ခြင်းပင်ဖြစ်ပါတယ်။ ပြည်နယ်အစိုးရ၏ အုပ်ချုပ်မှု ယန္တရားကို ပျက်ပြားစေခြင်းသည် နိုင်ငံတော်အစိုးရကိုပါ နှောင့်ယှက်တိုက်ခိုက်ခြင်း ဖြစ်ပါတယ်။ တိုက်ခိုက်ရာမှာ ပါဝင်သည့် KIA အဖွဲ့သည် တစ်နိုင်ငံလုံး ပစ်ခတ် တိုက်ခိုက်မှုရပ်စဲရေး သဘောတူစာချုပ် ( NCA ) ကို လက်မှတ်မထိုးရသေးသည့် အဖွဲ့ဖြစ်ပြီး TNLA, MNDA A နှင့် AA အဖွဲ့တို့သည် ၂၀၀၈ ဖွဲ့စည်းပုံအခြေခံဥပဒေနှင့်အညီ ဒီမိုကရေစီနည်းလမ်းအရ ရွေးချယ်တင်မြှောက်ခဲ့သည့် အစိုးရလက်ထက်မှ ပေါ်ပေါက်ခဲ့သည့် အဖွဲ့များလည်း ဖြစ်ပါတယ်။ လိုလားချက်များကို ဒီမိုကရေစီနည်းအရ အစိုးရနှင့် လွှတ်တော်ကိုယ်စားလှယ်ကြီးများမှတစ်ဆင့် တင်ပြဆောင်ရွက် နိုင်ခွင့်ကို လျစ်လျူရှုပြီး နိုင်ငံတော်ကို တစ်နည်းအားဖြင့် ဒီမိုကရေစီစနစ်ကို လက်နက်စွဲကိုင်ပြီး လိုချင်တာကိုတောင်းဆိုခြင်း၊ လက်နက်ကိုင် လမ်းစဉ်ကို ဖက်တွယ်ပြီး မိမိအဖွဲ့၏ဆန္ဒကိုသာ ဦးစားပေး၍ အကြမ်းဖက်တိုက်ခိုက်ခြင်းများ ဖန်တီးနေခြင်းဟာ ဒီမိုကရေစီ၏ ဆန့်ကျင်ဘက်ဖြစ်နေတာကို ထင်ရှားစွာတွေ့ရမှာ ဖြစ်ပါတယ်။ ထို့ကြောင့် KIA, TNLA, MNDA A, AA အဖွဲ့ တို့သည် ဒီမိုကရေစီစနစ်၏ တရားဥပဒေစိုးမိုးရေးအား အကြမ်းဖက် တိုက်ခိုက် နည်းဖြင့်ဖျက်ဆီးနေသော ဒီမိုကရေစီစနစ်ကို မယုံကြည်သောအဖွဲ့များ ဖြစ်၍ ပြင်းထန်စွာပြစ်တင် ရှုတ်ချသင့် ပါတယ်။

လေးစားအပ်ပါသော ဥက္ကဋ္ဌကြီး နှင့်ပြည်နယ်လွှတ်တော် ကိုယ်စားလှယ်များခင်ဗျား။ လက်နက်ကိုင် ပူးပေါင်းအဖွဲ့များသည် စစ်ရေးပစ်မှတ်မဟုတ်သည့် လမ်းတံတားများ၊ ယာဉ်များ၊ အခြေခံအဆောက်အအုံနှင့် အပြစ်မဲ့ပြည်သူများကို အကြောင်းမဲ့ပစ်ခတ် သတ်ဖြတ်ခြင်းများ ဆောင်ရွက်ခဲ့ပါတယ်။ နိုဝင်ဘာလ ၂၀ရက်နေ့မှ ယနေ့အထိဆိုရင် လမ်းတံတားဖျက်ဆီးခံရမှု ၈ကြိမ်၊ လမ်းကြောင်း ပိတ်ဆို့မှု ၇ကြိမ်၊ မြို့ရွာများအား နှောင့်ယှက်ပစ်ခတ်မှု ၇ကြိမ်၊ မြို့ရွာများတွင် မိုင်းထောင်ဖောက်ခွဲမှု ၇ကြိမ်၊ အရပ်သားဝန်ထမ်းများ ဖမ်းဆီးသတ်ဖြတ်ခံရမှု ၄ကြိမ်နှင့် ဆက်ကြေးကောက်ခြင်း ၃ကြိမ် ဆောင်ရွက်ပြုလုပ်ခဲ့ပါတယ်။ ထို့ကြောင့် ၎င်းဒေသတွင် နေထိုင်သော တိုင်းရင်းသားပြည်သူများ အတိဒုက္ခရောက်ခဲ့ပြီး တစ်ဖက်နိုင်ငံအတွင်းသို့ စစ်ဘေးရှောင် ဒုက္ခသည်ထောင်ချီ၍လည်းကောင်း၊ မူဆယ်မြို့မှာ ၄-၁၂-၂၀၁၆ ရက်နေ့အထိ ဒုက္ခသည် (၃၈၈)ဦး၊ မိုးကိုးမြို့နယ်၊ ဝိန်းဆိုင်ကျေးရွာဘုရားကျောင်းတွင် (၃၀၄)ဦး ထိရှိနေဆဲဖြစ်ပါတယ်။ အပြစ်မဲ့ ပြည်သူများအား သေကြေဒဏ်ရာ ရစေခြင်း၊ စီးပွားဥစ္စာ ပျက်စီးစေခြင်း၊ တည်ငြိမ် အေးချမ်းမှုကို ပျက်ပြား စေခြင်းတို့ကြောင့် KIA, TNLA, MNDA A, AA လက်နက်ကိုင် သောင်းကျန်းသူများကို ပစ်တင်ရှုတ်ချကြောင်း နှင့် အကြမ်းဖက်အဖွဲ့အစည်းအဖြစ် သတ်မှတ်သင့်ကြောင်း လားရှိုးမြို့နယ်ခံဆန္ဒနယ်အမှတ်(၂)မှ ဦးအောင်သူ၏ အရေးကြီးအဆိုအား လေးနက်စွာထောက်ခံကြောင်း တင်ပြအပ်ပါတယ်ခင်ဗျား။

**ဥက္ကဋ္ဌ။** ဆက်လက်ပြီးတော့ ကချင်တိုင်းရင်းသား လူမျိုးရေးရာဝန်ကြီး ဦးဇုတ်ဒေါင်က အဆိုကိုဆွေးနွေးဖို့ဖြစ်ပါ တယ်။

**ဦးဇုတ်ဒေါင်၊ ကချင်တိုင်းရင်းသားလူမျိုးရေးရာ ဝန်ကြီး။** လေးစားအပ်ပါသော လွှတ်တော် ဥက္ကဋ္ဌနှင့်တကွ ပြည်နယ်လွှတ်တော် ကိုယ်စားလှယ်များ၊ တပ်မတော်သား လွှတ်တော်ကိုယ်စားလှယ်များ၊ ဧည့်သည်တော်များခင်ဗျား။ ကျွန်တော်ရှမ်းပြည်နယ်ကချင်တိုင်းရင်းသားလူမျိုး လွှတ်တော်ကိုယ်စားလှယ် ဦးဒုဝါဇုတ်ဒေါင်သည် ဤနေရာမှ လေးစားစွာဂါရဝပြုအပ်ပါတယ် ခင်ဗျား။

ကျွန်တော် ဆွေးနွေးတင်ပြမည့် ကိစ္စကတော့ လားရှိုးမြို့နယ်၊ မဲဆန္ဒနယ်အမှတ်(၂)မှ ဦးအောင်သူ၏ ရှမ်းပြည်နယ်(မြောက်ပိုင်း) မူဆယ်၊ ကွတ်ခိုင်ဒေသမှာ ဖြစ်ပွားနေတဲ့ KIA, TNLA, MNDA, AA လက်နက်ကိုင်အဖွဲ့များ၏ အပြစ်မဲ့ပြည်သူလူထုအပေါ် ဆောင်ရွက်ချက်များကို ပြစ်တင် ရှုတ်ချကြောင်းနှင့် အကြမ်းဖက်အဖွဲ့ အစည်းအဖြစ် သတ်မှတ် ကြောင်း အရေးကြီးအဆိုဆွေးနွေး သတ်မှတ် သင့်/ မသင့် ကိစ္စကို ကျွန်တော်၏ အမြင်သဘောထားကို ရိုးသားစွာ တင်ပြ ဆွေးနွေးမည်ဖြစ်ပါတယ်ခင်ဗျား။

ယခု ရှမ်းပြည်နယ်လွှတ်တော်သို့ ရောက်ရှိလာကြသော ကိုယ်စားလှယ်တော်များသည် တိုင်းပြည်အကျိုး၊ ပြည်နယ် အကျိုး၊ ဒေသအကျိုးများကို လုပ်ဆောင်နိုင်ကြမည့် ပုဂ္ဂိုလ်များ ဖြစ်သည်ကို ပြည်သူလူထုမှ ယုံကြည်ကိုးစားစွာ ရွေးချယ်တင်မြောက် လိုက်ကြသည့် ကိုယ်စားလှယ်များဖြစ်ကြပါတယ်။

ကိုယ်စားလှယ်တော် ဦးအောင်သူမှ တင်သွင်းလာသည့် အဆိုသည် ပြည်ထောင်စုအရေးကဲ့သို့ ဖြစ်သည့်အပြင်အင်မတန် သိမ်မွေ့နက်နဲသော အဆိုတစ်ရပ်ဖြစ်၍ လေးလေးနက်နက် သဘောထားပြီး၊ စဉ်းစားဆုံးဖြတ်သင့်သည့်ကိစ္စဖြစ်သည်ဟုရှုမြင် ပါတယ်။

ကိုယ်စားလှယ်တော်မှ အဖြစ်အပျက်အချက်အလက် များကို Power Point နှင့် တကွတင်ပြသည်ကို တွေ့ရှိကြပြီးဖြစ်ကြ သော်လည်း မှန်တာရှိသလို ကွဲလွဲတာလည်း ရှိကောင်းရှိနိုင်မည် ဖြစ်ပါသဖြင့် လူထုကိုယ်စားလှယ်များဖြစ်ကြသည့် အားလျော်စွာ ဆုံးဖြတ်ချက်တစ်ခုကို မမှားမယွင်းရလေအောင် မိမိကိုယ်တိုင် တိကျသိရှိမှ ဆုံးဖြတ်သင့်သည်ဟု ထင်မြင်မိပါတယ်။

ပြည်ထောင်စုမြန်မာနိုင်ငံမှာ တိုင်းနှင့် ပြည်နယ်(၁၄)ခု ရှိပြီး ၎င်းတိုင်းနှင့်ပြည်နယ်များမှ ရွေးချယ်တင်မြောက်လိုက်သည့် ကိုယ်စားလှယ်များသည် အနယ်နယ်အရပ်ရပ် အလွှာပေါင်းစုံ တိုင်းရင်းသားပေါင်းစုံမှ ဆုံဆည်းသည့် ပြည်ထောင်စုလွှတ်တော် တွင်လည်း ဤကိစ္စကို ဆွေးနွေးခဲ့ကြပြီးဖြစ်သည်ကိုကြားသိရပါ တယ်။

ကျွန်တော်တို့သည် လူထုကိုယ်စားပြု လွှတ်တော် ကိုယ်စားလှယ် များဖြစ်ကြသည့် အားလျော်စွာ တိုင်းရင်းသား စည်းလုံးညီညွတ်ရေးကို ရှေ့ရှုပြီး၊ မည်သူမှားသည်၊ မည်သူ မှန်သည်ကို မဆုံးဖြတ်၊ မသတ်မှတ်ကြဘဲ အပျက်ကို အကောင်း ဖြစ်အောင် ကောင်းသည်ကို ပိုမိုကောင်းမွန်အောင်သာ ဝိုင်းဝန်းစဉ်းစားကြပြီး စိတ်ရှည် သည်းခံသင့်ကြောင်း၊ အကြမ်းဖက် အဖွဲ့အစည်းအဖြစ် သတ်မှတ်လိုက်ရုံဖြင့် တိုင်းပြည်အေးချမ်း လာမည်လည်း မဟုတ်ကြောင်း၊ ကောင်းကျိုးထက် ဆိုးကျိုးပိုများလာမလားလို့ ထင်မြင်မိပါကြောင်း၊ ပြည်ထောင်စု လွှတ်တော်မှာလည်း ဆုံးဖြတ်ပြီးဖြစ်ကြောင်း၊ တိုင်းရင်းသား အရေးဖြစ်၍ အင်မတန်သိမ်မွေ့နက်နဲသည့် ကိစ္စဖြစ် သဖြင့် ပြည်နယ်တစ်ခုတည်းမှ မဆုံးဖြတ်သင့်ကြောင်း၊ ဤကဲ့သို့ ရှုတ်ချမည့် အစား အပစ်အခတ်အမြန် ရပ်စဲကြပြီး ငြိမ်းချမ်းရေး ရရှိမည့်နည်းလမ်းများကိုသာ ဝိုင်းဝန်းစဉ်းစားအဖြေရှာသင့် ပါကြောင်း၊ လွှတ်တော်ကိုယ်စားလှယ်များဖြစ်ကြသည့် အားလျော်စွာ တာဝန်အသီးသီးလည်း ရှိပါကြောင်းကို ရိုးသား ဖြူစင်သော စေတနာရှေ့ထား ၍ တင်ပြ ဆွေးနွေးခြင်းဖြစ်ကြောင်း လေးစားစွာတင်ပြဆွေးနွေးအပ်ပါတယ်။ ကျေးဇူးအထူးတင်ရှိ ပါတယ်။

**ဥက္ကဋ္ဌ။** ဆက်လက်ပြီး မိုင်းဖြတ်မြို့နယ်၊ မဲဆန္ဒနယ် အမှတ်( ၁)မှ ဦးစိုင်းကျောက်က အဆိုကိုဆွေးနွေးဖို့ ဖြစ်ပါတယ်။

**ဦးစိုင်းကျောက်၊ မိုင်းဖြတ်မြို့နယ်မဲဆန္ဒနယ်အမှတ်(၁)။** လေးစားအပ်ပါသော ရှမ်းပြည်နယ် လွှတ်တော်ဥက္ကဋ္ဌ၊ ဒုတိယဥက္ကဋ္ဌနှင့် ဝန်ကြီးများ၊ လွှတ်တော်ကိုယ်စားလှယ်များ ကိုယ်၏ ကျန်းမာခြင်း၊ စိတ်၏ချမ်းသာခြင်းနှင့် ပြည့်စုံပါစေလို့ ဆုမွန်ကောင်းတောင်းနှုတ်ခွန်းဆက်သ ဝါရဝပြုအပ်ပါတယ်။ ကျွန်တော်ကတော့ မိုင်းဖြတ်မြို့နယ် မဲဆန္ဒနယ်အမှတ်(၁)မှ ပြည်နယ်လွှတ်တော်ကိုယ်စားလှယ် ဦးစိုင်းကျောက် ဖြစ်ပါတယ်။ ကျွန်တော့အနေနဲ့ လားရှိုးမြို့နယ် မဲဆန္ဒနယ်အမှတ်(၂)မှ ပြည်နယ်လွှတ်တော်ကိုယ်စားလှယ်

ဦးအောင်သူတင်သွင်းခဲ့တဲ့ အရေးကြီးအဆိုဖြစ်တဲ့ “ရှမ်းပြည်နယ် (မြောက်ပိုင်း) မူဆယ်၊ ကွတ်ခိုင်ဒေသမှာ ဖြစ်ပွားနေတဲ့ KIA, TNLA, MNDAA, AA လက်နက်ကိုင် အကြမ်းဖက် အဖွဲ့အစည်းအဖြစ် သတ်မှတ်ကြောင်း” အရေးကြီး အဆိုကို ထောက်ခံဆွေးနွေးသွားမှာ ဖြစ်ပါတယ်။

လေးစားအပ်ပါသော လွှတ်တော်ဥက္ကဋ္ဌကြီးခင်ဗျား။ ကျွန်တော်တို့ ပြည်ထောင်စုသမ္မတ မြန်မာ နိုင်ငံတော်မှာ ပြည်နယ်နှင့် တိုင်း(၁၄)ခုထဲမှာ ရှမ်းပြည်နယ်ဟာ နယ်နိမိတ်ဧရိယာအပိုင်းအခြား အရေးကြီး ဆုံးပြည်နယ်တစ်ခုဖြစ်ပါတယ်။ အခေါ်အဝေါ် သတ်မှတ်ချက်အရသာရှမ်းပြည်နယ် (တောင်ပိုင်း)၊ (မြောက်ပိုင်း)၊ (အရှေ့ပိုင်း) လို့သာ ခေါ်ဝေါ်ပေမဲ့ ရှမ်းပြည်နယ်ဆိုတာတော့ ပြည်ထောင်စုထဲက တစ်ခု ပါဝင်နေတဲ့ ပြည်နယ်ကြီး တစ်ခုဖြစ်တဲ့အတွက် ယခုရှမ်းမြောက်ဒေသရဲ့တိုက်ပွဲဖြစ်စဉ်တွေအရ ပြန်ကြည့် လျှင် ရှမ်းပြည်နယ်တစ်ခုလုံးနဲ့ သက်ဆိုင်မှုရှိနေပါတယ်။

လူမှာတစ်နေရာရာ နေမကောင်းရင် ပစ်ထားလို့မရဘဲ ဆေးကုသနေရသလို ပြည်နယ်ရဲ့ဘယ်နေရာမှာ ဖြစ်ဖြစ် တစ်ခုခုဖြစ်နေပြီဆိုရင် ဘယ်လိုနည်းနဲ့ဖြေရှင်းရမယ်ဆိုတာ ရှမ်းပြည်နယ် အစိုးရ၊ လွှတ်တော်အပိုင်းမှာ တာဝန်ရှိနေကြတဲ့သူတွေအားလုံးရဲ့ တရားကျတဲ့နည်းလမ်းနှင့် စွမ်းဆောင်မှုပေါ်မူတည်နေပါတယ်။

ယခုတင်ပြလိုတာကတော့ အခုလိုမလိုလားအပ်ဘဲ KIA, TNLA, MNDAA, AA ပူးပေါင်းအဖွဲ့များက နိုင်ငံတော်ကာကွယ်ရေးနဲ့ လုံခြုံရေးတာဝန်ထမ်းဆောင်နေကြတဲ့ တပ်မတော်စခန်းများနှင့် မြန်မာနိုင်ငံ ရဲတပ်ဖွဲ့စခန်းတွေကို စခန်းသိမ်းတိုက်ပွဲ ထိုးစစ်ဆင်နေတာတွေ၊ ခရီးသွားပြည်သူများအပါအဝင် အပြစ်မဲ့ ဒေသခံ ပြည်သူလူထုအပေါ် ဥပဒေမဲ့သတ်ဖြတ်ကျူးလွန်ခြင်း၊ လမ်းတံတားနှင့် အများပြည်သူပိုင်ပစ္စည်းများ မိုင်းခွဲတိုက်ခိုက်ခြင်း၊ လမ်းများ ပိတ်ဆို့တိုက်ခိုက်ခြင်း၊ လူသစ်စုဆောင်းခြင်း၊ မြို့ရွာဈေးတွေအပေါ် လက်နက်ကြီး၊လက်နက်ငယ်များနဲ့ ပစ်ခတ်တိုက်ခိုက်ခြင်း ပိုမိုပြင်းထန် လာမှုများကြောင့် ဒေသခံ ပြည်သူလူထုများဟာ နေရပ်ကို စွန့်ခွာပြီး အိမ်ကိုသေ့ခတ်ကာ ကိုယ်လွတ်ရုန်းလို့ ခြေဦးတည့်ရာ ထွက်ပြေး နေကြရပါတယ်။

ရှမ်းပြည်နယ်(မြောက်ပိုင်း)မူဆယ်၊ မုံးကိုး၊ ကြူကုတ် စတဲ့ မူဆယ်ခရိုင်အတွင်းမြို့နယ်များက သနားစရာကောင်းတဲ့ ပြည်သူ တွေထဲကအချို့ဟာ အိမ်နီးချင်းတရုတ်နိုင်ငံထဲကိုစစ်ဘေးရှောင် ခိုဝင်နေကြရတာဖြစ်ပါတယ်။ တရုတ်နိုင်ငံဘက်က ဝမ်ကိန်းအမည် ရှိတဲ့စစ်ဘေးရှောင်စခန်းမှာ လသားအရွယ်အပါအဝင်ကလေး သူငယ် (၈၀၀)ကျော်၊ အမျိုးသမီး(၁၁၀၀)ကျော်၊ သက်ကြီးရွယ်အို (၁၅၀)ကျော်၊ ကိုယ်ဝန်ဆောင်မိခင် (၂၀)ကျော်ပါဝင်နေတယ်လို့လည်း ကြားသိရပါတယ်။ တစ်ချို့ ကတော့လမ်း၊ တစ်ချို့ကရေကြောင်းနဲ့ နည်းမျိုးစုံ ထွက်ပြေးခိုလှုံလို့ နေ့စဉ်နဲ့အမျှ ကြောက်လန့်နေကြရပြီး ကျီးလန့်စာစားနေကြရပါတယ်။

နိုင်ငံတော်ရဲ့ ငြိမ်းချမ်းရေးလုပ်ငန်းကို ထိခိုက်လာသလို တရားဥပဒေစိုးမိုးရေးတွေ ဆိတ်သုဉ်း လာနိုင်ပါတယ်။ လယ်ပစ်၊ ယာပစ်၊အိုးအိမ်ပစ်ခတ်ရလို့ ပြည်သူတစ်နေ့လုပ်တစ်နေ့စားမှစ၍ ထိခိုက်လာနိုင်ပြီး အနာဂတ်ဝမ်းစာအတွက် ပူပန်စရာဖြစ်လာရပါတယ်။ မူဆယ်တစ်ခရိုင်လုံးကျောင်းတွေပိတ်လို့ ပညာရေးတွေ လည်း ဆုံးရှုံးနေကြရပါပြီ။ တိုက်ခိုက်မှုများကြောင့် ထိတ်လန့်နေကြရပြီး နေ့မအိပ်နိုင်၊ ညမအိပ်နိုင်၊ အစားအသောက်နှင့် ကျန်းမာရေးပါ ထိခိုက်ဆုံးရှုံးမှုများတာ တွေ့ရှိရပါတယ်။ တိုက်ပွဲသံများကြောင့် လန့်နေကြရပါတယ်။ဒီလိုဖြစ်ပျက်နေတဲ့ အနိဋ္ဌာရုံဟာ ကျွန်တော်တို့ ရှမ်းပြည်နယ်လွှတ်တော်ရဲ့ Visionဖြစ်တဲ့ ရှမ်းပြည်နယ်ပြည်သူ ပြည်သားတို့၏ တည်ငြိမ်အေးချမ်းရေး၊ တရားဥပဒေစိုးမိုးရေး၊ တန်းတူညီမျှရေး၊ လူမှုစီးပွားဘဝစဉ်ဆက်မပြတ် ဖွံ့ဖြိုးတိုးတက်ရေးဆိုတဲ့ မျှော်မှန်းချက်တွေလည်း ကြီးမားစွာ ထိခိုက်လာခဲ့ ရပြီဖြစ်ပါတယ်။ ဘယ်လိုပင်ဖြစ်ဖြစ် ကိုယ်နေတဲ့အိမ်ကိုပဲ ကိုယ်ပြန်ချင်တဲ့ သူတွေက ပြန်ချင်ကြတာပါ။ မိသားစုနှင့်အတူတစ်ကွ အေးချမ်းစွာ လုပ်ကိုင်ရှာဖွေစားသောက်ကြတာပါ။

လေးစားအပ်ပါသောလွှတ်တော်ဥက္ကဋ္ဌကြီးခင်ဗျား။ ဒီလို ဒုက္ခတွေ ပင်လယ်ဝေနေတဲ့ စစ်ဘေး၊ စစ်ဒဏ်သင့်တဲ့ ပြည်သူတွေရဲ့ ဆန္ဒတွေကို ပြန်လည်ဖြည့်ဆည်းပေးနိုင်ဖို့ ယခုလို အကျဉ်းတန်၊ အရုပ်ဆိုးလွန်းလှတဲ့ လုပ်ရပ်တွေဖန်တီးနေတဲ့ ဒီမဟာမိတ်တပ် ပေါင်းစုအကြမ်းဖက်အဖွဲ့တွေရဲ့ လုပ်ရပ်တွေကို ပြစ်တင်ရှုတ်ချ ဆောင်ရွက်ရမှာဖြစ်တဲ့အတွက် လားရှိုးမြို့နယ်၊ မဲဆန္ဒနယ်အမှတ် (၂) ပြည်နယ် လွှတ်တော်ကိုယ်စားလှယ် ဦးအောင်သူ၏ KIA, TNLA, MNDAA နှင့် AA၊ မဟာမိတ်တပ်ပေါင်းစုများရဲ့ အပြစ်မဲ့ပြည်သူ့အပေါ်ဆောင်ရွက်ကြတဲ့ ဆောင်ရွက်ချက်များအပေါ် ပြစ်တင်ရှုတ်ချကြောင်းနှင့် အကြမ်းဖက်သူအဖွဲ့အစည်းအဖြစ် သတ်မှတ်သင့်ပါကြောင်း အဆိုကိုအလေးအနက်ထောက်ခံ တင်ပြ အပ်ပါတယ်။ကျေးဇူးတင်ပါတယ်။

**ဥက္ကဋ္ဌ။** ဆက်လက်ပြီး မိုင်းဆတ်မြို့နယ်၊ မဲဆန္ဒနယ် အမှတ်(၂)မှ ဦးဒါဝိဒ်က အဆိုကို ဆွေးနွေးဖို့ဖြစ်ပါတယ်။

**ဦးဒါဝိဒ်။** မိုင်းဆတ်မြို့နယ်မဲဆန္ဒနယ်အမှတ်(၂)။လေးစားအပ်ပါသော ရှမ်းပြည်နယ်လွှတ်တော် ဥက္ကဋ္ဌကြီးနှင့်တကွ လွှတ်တော်ကိုယ်စားလှယ်များအားလုံး မင်္ဂလာပါ။ ကျွန်တော်ကတော့ မိုင်းဆတ်မြို့နယ် မဲဆန္ဒနယ်အမှတ်(၂)မှ ပြည်နယ်လွှတ်တော် ကိုယ်စားလှယ် ဦးဒါဝိဒ်ဖြစ်ပါတယ်။ ကျွန်တော့အနေနဲ့ လားရှိုး မြို့နယ်မဲဆန္ဒနယ်အမှတ်(၂)မှ ပြည်နယ်လွှတ်တော်ကိုယ်စားလှယ် ဦးအောင်သူတင်သွင်းခဲ့တဲ့ အရေးကြီး အဆိုဖြစ်တဲ့ “ရှမ်းပြည်နယ် (မြောက်ပိုင်း) မူဆယ်၊ ကွတ်ခိုင်ဒေသမှာ ဖြစ်ပွားနေတဲ့ KIA, TNLA, MNDAA လက်နက်ကိုင် မဟာမိတ်တပ်ပေါင်းစုများရဲ့ အပြစ်မဲ့ပြည်သူလူထုအပေါ် ဆောင်ရွက်ကြတဲ့ ဆောင်ရွက်ချက်များအပေါ် ပြစ်တင်ရှုတ်ချကြောင်း” အဆိုကို ထောက်ခံသည့် အဆိုတင်သွင်း ဆွေးနွေးသွားမှာ ဖြစ်ပါတယ်။

လေးစားအပ်ပါသော လွှတ်တော်ဥက္ကဋ္ဌကြီးခင်ဗျား။ ကျွန်တော်တို့ ရှမ်းပြည်နယ်(မြောက်ပိုင်း) ဒေသရဲ့မြို့များဖြစ်တဲ့ မူဆယ်၊ ကွတ်ခိုင်၊ကြူကုတ်(ပန်ဆိုင်း)၊ မိုးကိုး၊ နမ္မတူ၊ ဘော်တွင်း၊ နမ့်ဆန်၊ နမ့်ခမ်း၊ မန်တုံ၊ သိန္နီ စတဲ့မြို့များနဲ့ ပတ်ဝန်းကျင်ကျေးရွာများရဲ့ နယ်မြေဒေသလုံခြုံရေး အခြေအနေဟာ KIA, TNLA, MNDAA စတဲ့ မဟာမိတ်တပ်ပေါင်းစုများရဲ့ လုပ်ရပ်ကြောင့် အပြစ်မဲ့တဲ့ တိုင်းရင်းသားပြည်သူလူထုများရဲ့ အသက်အိုးအိမ် စည်းစိမ်တွေ၊ နိုင်ငံဘဏ္ဍာ၊ ပြည်သူ့ဘဏ္ဍာနဲ့ တည်ဆောက်ထားတဲ့လမ်း၊ တံတား၊ အဆောက်အဦတွေ၊ နိုင်ငံတော်ရဲ့ နယ်မြေဒေသ အသီးသီးနဲ့ ပြည်သူလူထုရဲ့ အသက်အိုးအိမ်ကို ကာကွယ် စောင့်ရှောက်နေတဲ့ တပ်မတော်စခန်းများနဲ့ ရဲကင်းတွေကို နေရာအတော်အနံ့အပြားမှာ နှောင့်ယှက် ပစ်ခတ်ခြင်း၊ ပစ်ခတ်သတ်ဖြတ်ခြင်း၊ မိုင်းထောင်ဖောက်ခွဲခြင်း၊ ထိုးစစ်ဆင်တိုက်ခိုက်ခြင်းစတဲ့ တစ်ယူသန်တဖောက်ကန်း ရမ်းကားတဲ့ လုပ်ရပ်တွေကြောင့် ဆိုးရွားတဲ့စိုးရိမ်ဖွယ်ရာ အခြေအနေတစ်ရပ်ကို ရောက်ရှိနေပြီ ဖြစ်ပါတယ်။

ဒါ့အပြင် အများပြည်သူ ဖြတ်သန်းသွားလာသည့် နယ်စပ်စစ်ဆေးရေးဂိတ်၊ Toll Gate များ၊ မြို့တွင်းရုံးများ၊ ဆေးရုံများ၊ အများပြည်သူ နေထိုင်သည့် မြို့၊ ရပ်ကွက်၊ ကျေးရွာများ၊ ဈေးဆိုင်များ၊ ခရီးသွားပြည်သူများ၊ ကြက်ခြေနီနှင့် လူမှုကူညီရေးယာဉ်များကို လမ်းကြောင်းပိတ်ဆို့ ပစ်ခတ် တိုက်ခိုက်နှောင့်ယှက် ဖျက်ဆီးခြင်း၊ သက်ကြီးရွယ်အို အမျိုးသား၊ အမျိုးသမီးများ၊ လူရွယ်လူငယ်များကို ရက်စက်စွာ နှောင့်ယှက်ပစ်ခတ်ခြင်း၊ သတ်ဖြတ်ခြင်း၊ ဖမ်းဆီးခြင်းများသည် ရက်စက်ကြမ်းကြုတ်ယုတ်မာသော လူမဆန်သည့် တိုက်ခိုက်မှုလုပ်ရပ်များဖြစ်ပါတယ်။ ယနေ့ လက်ရှိအခြေအနေထိ တိုက်ခိုက်မှုများကိုတင်ပြပါ မြို့နယ်များမှာ KIA, TNLA, MNDAA မဟာမိတ်တပ် ပေါင်းစုပူးပေါင်းအဖွဲ့တွေ နေရာစပ်ကြားတိုက်ကွက် ဖော်ပြီးပစ်ခတ် တိုက်ခိုက်နေမှုတွေ လုပ်ဆောင်နေမှုတွေဟာ ရှမ်းပြည်နယ်အတွက် လွန်စွာအရုပ်ဆိုး အကျဉ်းတန်တဲ့လုပ်ရပ်တွေဖြစ်သလို ဒီလိုလုပ်ရပ်တွေကြောင့် ဒေသခံပြည်သူလူထုတွေဟာ မိမိတို့ရဲ့

အိုးအိမ်စည်းစိမ်တွေကို စွန့်ခွာပြီး စစ်ဘေးရှောင်ဘဝနဲ့ အင်မတန် ဆိုးရွားလွန်းတဲ့ဘဝကို ရင်ဆိုင်နေကြရပါတယ်။ ဘေးကင်းတဲ့မြို့၊ ရွာတွေမှာ ခိုလှုံနေတဲ့ စစ်ဘေးရှောင်ပြည်သူတွေရှိနေသလို နီးစပ်ရာအိမ်နီးချင်း နိုင်ငံတွေမှာ သွားရောက်ရှောင်ပြေး ခိုလှုံနေကြသူတွေလည်းရှိပါတယ်။ မိမိနေထိုင်တဲ့မြို့၊ ရွာတွေရဲ့အနီး ဘေးကင်းမယ်ထင်တဲ့ တောတောင်၊ လျှိုမြောင်တွေကြားထဲမှာ မျက်ရည်စက်များစွာနဲ့ ကျီးလန့်စာစား ခိုအောင်းနေကြရပါတယ်။

ယခုလို တပ်မတော်၊ မြန်မာနိုင်ငံရဲတပ်ဖွဲ့နှင့် အပြစ်မဲ့ပြည်သူ လူထုတွေအပေါ် တိုက်ခိုက်ခြင်းအပြင် အပြစ်မဲ့ပြည်သူလူထုများပါသေကြေပျက်စီးခဲ့ရတယ်။ ပြည်သူလူထုတို့၏ အသက်အိုးအိမ်စည်းစိမ်တွေကို နှောင့်ယှက်ပစ်ခတ်တိုက်ခိုက်ခြင်း၊ ထိုးစစ်ဆင်တိုက်ခိုက်ခြင်း လုပ်ရပ်များသည် လက်ရှိနိုင်ငံတော်၏ အကောင် အထည်ဖော်ဆောင်ရွက်နေသော ငြိမ်းချမ်းရေးလုပ်ငန်းစဉ်များကို နှောင့်ယှက်ပျက်စီးစေသည့်အပြင် ပြည်သူလူထု၏ အနာဂတ်ဘဝလုံခြုံချောမွေ့စွာ အသက်မွေးဝမ်းကျောင်းနေထိုင်ရေးကို ထိခိုက်စော်ကားလာပြီး နိုင်ငံတော်၏အချုပ်အခြာအာဏာကိုထိပါး စော်ကားလာခဲ့ပြီဖြစ်သဖြင့် အဆိုပါ KIA, TNLA,, MNDA မဟာမိတ်တပ်ပေါင်းစုပူးပေါင်းအဖွဲ့များ၏ လုပ်ရပ်များအား ပြင်းထန်စွာရှုတ်ချကြောင်းနှင့် လားရှိုးမြို့နယ်၊ မဲဆန္ဒနယ်အမှတ်(၂) က ပြည်နယ်လွှတ်တော်ကိုယ်စားလှယ် ဦးအောင်သူ၏ KIA, TNLA, MNDA လက်နက်ကိုင်များရဲ့ အပြစ်မဲ့ပြည်သူလူထုအပေါ် ဆောင်ရွက်ခဲ့တဲ့ လုပ်ရပ်များအပေါ် အပြစ်တင်ရှုတ်ချကြောင်း အဆိုကို အလေးအနက်ထောက်ခံ ဆွေးနွေးတင်ပြအပ်ပါသည် ခင်ဗျား။ အားလုံးကိုကျေးဇူးတင်ပါတယ်ခင်ဗျား။

**ဥက္ကဋ္ဌ။** ဆက်လက်ပြီးတောင်ကြီးမြို့နယ်မဲဆန္ဒနယ် အမှတ်(၂)မှ ဦးခွန်သူရအောင်က အဆိုကိုဆွေးနွေးဖို့ ဖြစ်ပါတယ်။

**ဦးခွန်သူရအောင်၊ တောင်ကြီးမြို့နယ်မဲဆန္ဒနယ် အမှတ်(၁)။** လေးစားအပ်ပါသော ရှမ်းပြည်နယ် လွှတ်တော် ဥက္ကဋ္ဌနှင့် ရှမ်းပြည်နယ်လွှတ်တော်ဒုတိယဥက္ကဋ္ဌ၊ ရှမ်းပြည်နယ် ဝန်ကြီးချုပ်နှင့် ရှမ်းပြည်နယ် အစိုးရအဖွဲ့ဝင်များ၊ ရှမ်းပြည်နယ်လွှတ်တော်ကိုယ်စားလှယ်များနှင့် တပ်မတော်သားလွှတ်တော်ကိုယ်စားလှယ် များအားလုံးနှင့်အတူ ဒီကနေ့ ရှမ်းပြည်နယ် (မြောက်ပိုင်း)မှာ ကြုံတွေ့နေရသော စစ်ဘေးဒုက္ခသည် ပြည်သူများ အားလုံး ကိုယ်၊ စိတ်နှစ်ဖြာ ကျမ်းမာ၊ချမ်းသာကြပါစေလို့ ကျွန်တော့် အနေနဲ့ ဦးစွာမေတ္တာပို့သ ဂါဝရ ပြုအပ်ပါတယ်။ ကျွန်တော်ကတော့ တောင်ကြီးမြို့နယ် မဲဆန္ဒနယ်အမှတ်(၂)မှ ပြည်နယ်လွှတ်တော် ကိုယ်စားလှယ် ဦးခွန်သူရအောင်ဖြစ်ပါတယ်။ ကျွန်တော့အနေနဲ့ (၆-၁၂-၂၀၁၆)ရက်နေ့ ဒုတိယအကြိမ် ရှမ်းပြည်နယ်လွှတ်တော် အရေးပေါ်အစည်းအဝေး (၁/၂၀၁၆)ဒုတိယနေ့အစီအစဉ်မှာ လားရှိုးမြို့နယ် မဲဆန္ဒနယ်အမှတ်(၂)မှ ပြည်နယ်လွှတ်တော်ကိုယ်စားလှယ် ဦးအောင်သူတင်သွင်းခဲ့ သောအရေးကြီးအဆိုကို ထောက်ခံဆွေးနွေးသွားမှာ ဖြစ်ပါတယ်။

လေးစားအပ်ပါသော လွှတ်တော်ဥက္ကဋ္ဌကြီးနှင့် လွှတ်တော် ကိုယ်စားလှယ်များခင်ဗျား။ ဒီကိစ္စနှင့်ပတ်သက်ပြီးတော့မှ အဆိုရှင် ဦးအောင်သူအနေနဲ့ (၆-၁၂-၂၀၁၆)ရက်နေ့မှာ ဖြစ်စဉ်များကို ပါဝါပွိုင့် နှင့်တကွ မီးမောင်းထိုးပြီး တင်ပြထားပြီးဖြစ်ပါတယ်။ ဒါကြောင့် သက်ဆိုင်ရာ ရှမ်းပြည်နယ်အစိုးရအဖွဲ့ဝင်များ၊ သက်ဆိုင်ရာ လွှတ်တော်ကိုယ်စားလှယ်များလည်းဘဲ ကြားသိ၊ မြင်သိသိရှိပြီးသား ဖြစ်ပါတယ်။ ရှမ်းပြည်နယ် (မြောက်ပိုင်း) ကွတ်ခိုင်မြို့နယ်နှင့် မူဆယ်ခရိုင်မှာရှိတဲ့ နိုင်ငံတော်အကြီးမားဆုံးသော စီးပွားရေး၊ ကုန်သွယ်ရေး ဇုန်တစ်ခုအပါအဝင်ဖြစ်တဲ့ မူဆယ်(၁၀၅)မိုင်ကုန်သွယ်ရေးစခန်းကို မြောက်ပိုင်းမဟာမိတ်တပ်ပေါင်းစု လက်နက်ကိုင်အဖွဲ့များက ၂၀-၁၁-၂၀၁၆ရက်နေ့မှာ ရည်ရွယ်ချက်ရှိရှိ ပစ်ခတ်တိုက်ခိုက်၊ မိုင်းထောင်၊ ဗုံးခွဲမှု စတင်လုပ်လိုက်တဲ့အချိန်မှာ နောက်ဆက်တွဲအနေနဲ့ စစ်ရေးပစ်မှတ်မဟုတ်တဲ့ နိုင်ငံတော်၊ နိုင်ငံသား၊

ပြည်သူများ ပိုင်ဆိုင်တဲ့လမ်း၊ တံတားတွေ၊ အဆောက်အဦတွေကို ထပ်မံပြီး ဗုံးခွဲဖျက်ဆီးသွားတဲ့ အနေအထားမျိုးတွေရှိပါတယ်။

ဒီလို ဥပဒေမဲ့လုပ်ရပ်တွေ နိုင်ငံတော်၊ နိုင်ငံသူ၊ နိုင်ငံသား ပိုင်ဆိုင်တဲ့အဆောက်အဦကို မိုင်းထောင် ဖောက်ခွဲဖျက်ဆီးခြင်းသည် ဂျနီဗာကွန်ဗင်းရှင်း ( Common Article 3နှင့် Protocol 2 ၏ Article 4 ) တို့ကို ချိုးဖောက်ကျူးလွန်ရာ ရောက်ပါသောကြောင့် ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံ အခြေခံဥပဒေ ၂၀၀၈ အခန်း(၁) ပုဒ်မ ၂၀၊ ပုဒ်မခွဲ(င)နှင့် အခန်း(၇)၊ ပုဒ်မ ၃၃၉၊ ၃၄၁ အရ နိုင်ငံရဲ့ ဒို့တာဝန်အရေး (၃)ပါးအား ကာကွယ်စောင့်ရှောက် သွားရန်အပါအဝင် ဒီကနေ့ နိုင်ငံ၏ ပြည်တွင်း ပြည်ပအန္တရာယ်များမှ ကာကွယ်ရေးနှင့်ဘေးအန္တရာယ်များကျရောက်လာတဲ့ အခါမှာ တပ်မတော် ကကူညီဆောင်ရွက်ပေးရမည်ဟု အတိအလင်း ပြဋ္ဌာန်းပါရှိတဲ့အတိုင်း အစိုးရနှင့် ပြည်သူလူထုပူးပေါင်း ပြီးတော့မှ မိမိနိုင်ငံ၊ မိမိနိုင်ငံသားများတို့၏ အကျိုးစီးပွားရေးအတွက် နယ်မြေတည်ငြိမ် အေးချမ်းအောင် တရားဥပဒေနှင့်အညီ ဆက်လက်ကာကွယ်စောင့်ရှောက်သွားရမည်ဖြစ်သည့် အားလျော်စွာ ကြိမ်ဖန်များစွာ ပြီးခဲ့သော အစိုးရသက်တမ်းမှာလည်းပဲ ၂၀၁၅ခုနှစ်၊ အောက်တိုဘာ လ (၁၅)ရက်နေ့မှာ နိုင်ငံတော်သမ္မတကြီး ဦးသိန်းစိန်ဦးဆောင်ပြီးတော့မှ တစ်နိုင်ငံလုံး အပစ်အခတ်တိုက်ခိုက်မှု ရပ်စဲရေး သဘောတူစာချုပ် NCA ကို တံခါးဖွင့်ပြီးတိုင်းရင်းသားလက်နက်ကိုင်များအားလုံးကို ဖိတ်ခေါ်ပြီး အကောင်အထည်ဖော်ဆောင်ရွက်ခဲ့ ပါတယ်။ အဲဒီအချိန်ကာလမှာ တိုင်းရင်းသားလက်နက်ကိုင်အဖွဲ့ အစည်း (၈)ဖွဲ့သည်သာလျှင် လက်မှတ် ရေးထိုးနိုင်ပြီး ဒီကနေ့ KIA အဖွဲ့အနေဖြင့် လက်မှတ်မရေးထိုးခဲ့ရပါဘူး။ တိုင်းပြည်၏ အနာဂတ်မှာ အေးချမ်းတည်ငြိမ်အောင် သွားနေတဲ့ဖက်ဒရယ်စနစ်ကို အေးအတူပူအမျှ အကောင်အထည်ဖော်သွားနိုင်အောင် အစိုးရသက်တမ်း အသစ်ရောက်လာတာနှင့်အမျှ ကျွန်တော်တို့ နိုင်ငံတော်အတိုင်ပင်ခံ ပုဂ္ဂိုလ်ကြီး ဒေါ်အောင်ဆန်းစုကြည် ဦးဆောင်ပြီး ပြည်ထောင်စုငြိမ်းချမ်းရေးညီလာခံ ၂၁ ရာစုပင်လုံကို ၂၀၁၆ ခုနှစ်၊ ဩဂုတ်လ ၃၁ ရက်နေ့မှ စက်တင်ဘာလ ၃ ရက်နေ့ အထိ ကျင်းပပြီးစီးပြီးတော့ လက်မှတ်ရေး ထိုးဖို့အဆင်သင့် မဖြစ်သေးသော တိုင်းရင်းသားလက်နက်ကိုင်အဖွဲ့များအားလုံး ပါဝင်နိုင်ရေးအတွက်လည်းပဲ ဥပဒေနှင့်အညီ ဆက်လက်ကြိုးပမ်း ဆောင်ရွက်ရန် လျာထားတာရှိပါတယ်။ ငြိမ်းချမ်းရေးညီလာခံမှာ ဒီကနေ့ KIA ခေါင်းဆောင်ကြီး ဦးပန်တလလည်း မိန့်ခွန်းပြောကြားခွင့်ပေးတဲ့အထိကို နိုင်ငံတော်ပိုင်းကတော့ လိုက်လျော ထားတာရှိပါတယ်။

နိုင်ငံတော်အစိုးရ အဆက်ဆက်နှင့် နိုင်ငံသူနိုင်ငံသားများ အားလုံးဟာ လွန်ခဲ့သော နှစ်ပေါင်း မြောက်မြားစွာကတည်းက မျှော်လင့်တောင့်တနေတဲ့ အမျိုးသားပြန်လည်သင့်မြတ်ရေးနှင့် ငြိမ်းချမ်းရေးကို ရရှိနိုင်ရန်အတွက် အာရုံစိုက်ကြိုးပမ်းအားထုတ် ဆောင်ရွက်နေတဲ့ယခုအချိန်ခါမျိုးမှာ ယခုလိုဥပဒေမဲ့ တိုက်ခိုက်ခြင်း၊ ဖျက်ဆီးခြင်း၊ အကြမ်းဖျက်လုပ်ငန်းများဆောင်ရွက်ခြင်း၊ စစ်ရေးပစ်မှတ်မဟုတ်တဲ့ နိုင်ငံသူနိုင်ငံသားများပိုင်ဆိုင်သောလမ်း၊ တံတားများ၊ အဆောက်အဦများ ဖျက်ဆီးခြင်း ဒီအချိန်မှာ မလုပ်သင့်မလုပ်ထိုက်သော အချိန်ခါဖြစ်သည့်အတွက် ဒီကနေ့ လွှတ်တော်ရုံးမှာ ရောက်ရှိလာကြကုန်သော လွှတ်တော် ကိုယ်စားလှယ်များ အားလုံးသည်လည်း ကျွန်တော်နှင့်ထပ်တူထပ်မျှ စိတ်မကောင်းခြင်းများစွာ ဖြစ်ကြမည်မှာလည်းပဲ ကျွန်တော်ယုံကြည်ပါတယ်။ တစ်ဘက်ကို ပြန်ကြည့်ပြန်တော့လည်း ရှမ်းပြည်နယ် (မြောက်ပိုင်း)မှာ မှီတင်းနေထိုင်ကြကုန်သော တိုင်းရင်းသား မိဘပြည်သူတို့၏ လက်ရှိကြုံတွေ့နေရတဲ့ စစ်ဘေးဒုက္ခသည်များ ဘဝမှာ ကျိုးလန့်စာစားနေရသည်ကို လွှတ်တော်ကိုယ်စားလှယ်များအားလုံးလည်း ကိုယ်ချင်းစာတရားထားပေးနိုင်လိမ့်မည်ဟု ယုံကြည်ပါတယ်။

ခြုံငုံပြီးတော့ဆွေးနွေးရမည်ဆိုလျှင် တပ်မတော်သား ကိုယ်စားလှယ်လည်းပဲ ဆွေးနွေးထားပြီး ဖြစ်ပါတယ်။ ဒီကနေ့ ဖြစ်ပွားနေသော ဒေသသည် TNLA လှုပ်ရှားနေသော ပလောင် ကိုယ်ပိုင်အုပ်ချုပ်ခွင့်ရ ဒေသလည်း မဟုတ်ပါဘူး။ ထိုနည်းလည်းကောင်းပါပဲ MNDA လှုပ်ရှားနေသော ကိုးကန့်ကိုယ်ပိုင်

အုပ်ချုပ်ခွင့်ရဒေသလည်း မဟုတ်ပါဘူး။ KIA ကချင်လက်နက်ကိုင်များအဖွဲ့ အခြေချထားသော ကချင်ပြည်နယ်မဟုတ်သလို AA ရခိုင်တပ်မတော် လှုပ်ရှားနေသော ရခိုင်ပြည်နယ်လည်း မဟုတ်ပါဘူး။ နိုင်ငံတော်ရဲ့ စီးပွားရေးအချက်အချာကြသော ရှမ်းပြည်နယ်ရဲ့ အစိတ်အပိုင်းဒေသဖြစ်သည့်အတွက် လွှတ်တော် ကိုယ်စားလှယ်များအနေနဲ့ မကြာခင်မှာ ဒီအဆိုကိစ္စနှင့်ပတ်သက်ပြီး ဆုံးဖြတ်သွားမှာဖြစ်ပါတယ်။ မည်သို့ပင်ဆိုစေကာမူ ကျွန်တော်တို့ရဲ့ နိုင်ငံတော်အကျိုး၊ အေးချမ်းတည်ငြိမ်ပြီး ပြည်ထောင်စု ငြိမ်းချမ်းရေးညီလာခံ ၂၁ရာစု ပင်လုံညီလာခံကြီးရှေ့ဆက်ပြီး အေးအေးချမ်းချမ်းနှင့် အကောင်အထည် ဖော်ဆောင်ရွက်သွားနိုင်အောင်၊ နောက်ဆုံးကျွန်တော်တို့ တိုင်းရင်းသားများအားလုံး လိုလားတောင့်တ တဲ့ ဖက်ဒရယ်ပြည်ထောင်စုစနစ်ကို သွားနိုင်အောင်အတွက် ကျွန်တော်တို့ရှမ်းပြည်နယ်ရဲ့ ကံကြမ္မာကို ရှမ်းပြည်နယ်လွှတ်တော်ကိုယ်စားလှယ်များအားလုံး မကြာခင်မှာ အဆုံးအဖြတ်ပေးရတော့မှာ ဖြစ်ပါတယ်။ ဆိုလိုသည်မှာ လက်နက်ကိုင်အဖွဲ့အစည်းများသည် ခံယူချက်၊ ယုံကြည်ချက်မတူ ကြလို့ အဖွဲ့အစည်းအသီးသီး များရှိကြပါတယ်။ လက်နက်ကိုင်များ အဖွဲ့အစည်းအချင်းချင်း ရင်ဆိုင်တိုက်ခိုက်ခြင်း၊ ထိုးစစ်ဆင်ခြင်း၊ ခံစစ်တန်ပြန်တိုက်ခိုက်ခြင်း၊ စခန်းသိမ်းခြင်း၊ စခန်းကျရှုံးခြင်းဟာလက်နက်ကိုင်အဖွဲ့ရဲ့ ရင်ဆိုင်ကြုံတွေ့နေ ရသော ပြဿနာတစ်ခုဖြစ်ပါတယ်။ ဒီကိစ္စနှင့်ပတ်သက်ပြီး ကျွန်တော်တို့လည်း မှတ်ချက်အထူးအထွေ ပေးစရာမလိုပါဘူး။ ယခုအခါ အပြစ်မဲ့ ပြည်သူများရဲ့ အသက်အိုးအိမ်စည်းစိမ်ကို ထိပါးမှုရှိလာတယ်။ နိုင်ငံတော်အတွက် အင်မတန်ကို အားကိုးအားထားရတဲ့ စီးပွားရေးဇုန်တွေ ခေတ္တပိတ်လိုက်ရတဲ့ အနေအထားများကြောင့် ဒီအဆိုကို ကျွန်တော့အနေနဲ့ ထောက်ခံဆွေးနွေးရခြင်းဖြစ်ပါတယ်။

သို့ဖြစ်ပါ၍ မြောက်ပိုင်းမဟာမိတ်ပူးပေါင်းအဖွဲ့တို့၏ ၂၀-၁၁-၂၀၁၆ရက်နေ့မှ စ၍ ရှမ်းပြည်နယ် (မြောက်ပိုင်း) မှုဆယ်၊ ကွတ်ခိုင်မြို့နယ်နှင့် (၁၀၅)မိုင် ကုန်သွယ်ရေးဇုန်ကို ရည်ရွယ်ချက်ရှိရှိ ပစ်ခတ်တိုက်ခိုက်၊ ဗုံးခွဲမိုင်းထောင်ဖျက်ဆီးမှုတို့ကြောင့် နိုင်ငံတော် တည်ငြိမ်အေးချမ်းရေးနှင့် နိုင်ငံတော်အချုပ်အခြာအာဏာကို ထိပါးလာပါတယ်။ တစ်ဖက်မှာ ကျွန်တော်တို့ရဲ့ တရုတ်၊ မြန်မာ နှစ်နိုင်ငံကုန်သွယ်မှုလုပ်ငန်းများကိုလည်းပဲ ထိခိုက်နစ်နာမှု မြောက်မြားစွာရှိလာပါတယ်။ (၁၀၅)မိုင်ကုန်သွယ်ရေးဇုန်မှာ ၂၀-၁၁-၂၀၁၆ ရက်နေ့မှ ၂၄-၁၁-၂၀၁၆ရက်နေ့ အထိ (၅)ရက်တာ ခေတ္တပိတ်လိုက်ရပါတယ်။ ကုန်သွယ်ရေးဇုန်မှာ ပုံမှန်အားဖြင့် ဒီအခင်းကိစ္စမဖြစ်ခင်မှာ ပုံမှန်အားဖြင့် နေ့စဉ်ကားအစီးရေ (၁၀၀၀ မှ ၁၂၀၀) အကြား ကုန်သွယ်မှု လုပ်ငန်းများ ဆောင်ရွက်ပါတယ်။ ကုန်သွယ်မှု ငွေပမာဏဟာ တစ်ရက်တစ်ရက်မှာ ပုံမှန်အားဖြင့် အမေရိကန်ဒေါ်လာ (၁၀)သန်းမှ (၁၂)သန်း ရရှိခဲ့ပါတယ်။ ဒါကြောင့် ၂၀-၁၁-၂၀၁၆ရက်နေ့မှ ၂၄-၁၁-၂၀၁၆ ရက်နေ့အထိ (၅)ရက်တာ ပိတ်လိုက်ရတဲ့အခါမှာ နိုင်ငံတော်အတွက် စီးပွားရေးပမာဏ သန်း(၅၀)နဲ့(၆၀) ကြားမှာ ဆုံးရှုံးမှုတွေ ရှိခဲ့ရပါတယ်။ ထိုနည်းတူ အပြစ်မဲ့ပြည်သူများ၊ စစ်ရေးပစ်မှတ် မဟုတ်သော ပစ်မှတ်များကို ပစ်ခတ်တိုက်ခိုက်မှုများကြောင့် ဒေသခံပြည်သူများ အသက်အိုးအိမ်စည်းစိမ်များ ပျက်ပြားခဲ့ရပြီး စစ်ဘေးဒုက္ခသည်အဖြစ်သို့ရောက်ရှိလာခဲ့ရပါတယ်။ ဒီနေ့၊ ဒီအချိန်ထိ မှုဆယ်ခရိုင်မှာ စာသင်ကျောင်း ပေါင်း (၆၂)ကျောင်းဟာ ပြန်လည်ဖွင့်လှစ်နိုင်ခြင်း မရှိသေးပါဘူး။ နိုင်ငံတော်၊ နိုင်ငံသူ၊ နိုင်ငံသားပိုင်သော လမ်း၊ တံတားများ၊ စီးပွားရေးဇုန်များ၊ စာသင်ကျောင်းများ၊ ဆေးပေးခန်းများ တိုက်ခိုက်ဖျက်ဆီးခြင်းကြောင့် နိုင်ငံတော်နှင့် နိုင်ငံသားမိဘပြည်သူများအတွက် အကြီးအကျယ်ဆုံးရှုံးနစ်နာ ခဲ့ရပါတယ်။ ဒေသခံမိဘပြည်သူများတို့၏ လူနေမှုဘဝလုံခြုံရေးပျက်ပြားခဲ့ရပြီး၊ ယခုဆိုရင်ကျွန်တော်တို့ နိုင်ငံတော်မှာ အင်မတန်အရေးကြီးသောကာလ တစ်ခုရောက်ရှိပါပြီ။ ၂၁ရာစု ပင်လုံညီလာခံလည်းပဲ လာမည့် ဖေဖော်ဝါရီလမှာ ဆက်လက်ကျင်းပဖို့ အစီအစဉ်ရှိပါတယ်။ ကျွန်တော်ယုံကြည်ပါတယ်။ နိုင်ငံတော်အဖိုးရနှင့် ပြည်သူ့အားလုံး ဒီလိုအခွင့်ကောင်း၊ အခါကောင်းလေးမှာ အားလုံးဟာအေးအေးချမ်းချမ်းနှင့် အေးအတူပူအမျှ ဖက်ဒရယ် ပြည်ထောင်စုစနစ်ကို လိုလိုလားလားချီတက်လိုသော ဆန္ဒရှိမယ်လို့ ကျွန်တော်ယုံကြည်ပါတယ်။ ဒါကြောင့် လားရှိုးမြို့နယ်မဲဆန္ဒနယ်အမှတ်(၂)မှ ပြည်နယ်လွှတ်တော်ကိုယ်စားလှယ် ဦးအောင်သူ၏ တင်ပြ



သော အရေးကြီးအဆိုကို ကျွန်တော့အနေနဲ့ ထောက်ခံဆွေးနွေးတင်ပြခြင်း ဖြစ်ပါတယ်။ အားလုံး ကိုကျေးဇူးတင်ပါတယ်။

**ဥက္ကဋ္ဌ။** ဆက်လက်ပြီးတပ်မတော်သား ပြည်နယ်လွှတ်တော်ကိုယ်စားလှယ်က ဗိုလ်ကြီး ပေါ်လာက အဆိုကို ဆွေးနွေးဖို့ ဖြစ်ပါတယ်။

**ဗိုလ်ကြီးပေါ်လာ၊ တပ်မတော်သားပြည်နယ် လွှတ်တော်ကိုယ်စားလှယ်။** လေးစားရပါသော ပြည်နယ်လွှတ်တော် ဥက္ကဋ္ဌကြီးနှင့်တကွ ရှမ်းပြည်နယ်ဝန်ကြီးများ၊ ပြည်နယ်လွှတ်တော် ကိုယ်စားလှယ်များ၊ တပ်မတော်သား ပြည်နယ်လွှတ်တော် ကိုယ်စားလှယ်များအားလုံး စိတ်၏ချမ်းသာခြင်း၊ ကိုယ်၏ ကျန်းမာခြင်းနှင့် ပြည့်စုံကြပါစေကြောင်းဦးစွာပထမ ဆုတောင်းမေတ္တာပို့သအပ်ပါတယ်။ ကျွန်တော်ကတော့ တပ်မတော်သား လွှတ်တော်ကိုယ်စားလှယ် ဗိုလ်ကြီးပေါ်လာဖြစ်ပါတယ်။ ဒုတိယအကြိမ် ရှမ်းပြည်နယ်လွှတ်တော် အရေးပေါ် အစည်းအဝေး (၁/၂၀၁၆)၏ ဒုတိယနေ့မှာ တင်သွင်းခဲ့သည့် လားရှိုးမြို့နယ် မဲဆန္ဒနယ်အမှတ်(၂) မှ ပြည်နယ်လွှတ်တော်ကိုယ်စားလှယ် ဦးအောင်သူ၏ အရေးကြီးအဆိုကို ထောက်ခံဆွေးနွေးသွားမှာ ဖြစ်ပါတယ်။

လေးစားအပ်ပါသောလွှတ်တော်ဥက္ကဋ္ဌကြီးနှင့် ပြည်နယ်လွှတ်တော်ကိုယ်စားလှယ်များ ခင်ဗျား။ ယခုလက်ရှိရှမ်းပြည်နယ် (အရှေ့မြောက်ပိုင်း)မှာ ဖြစ်ပွားနေတဲ့ KIA, TNLA, MNDAA, နှင့် AA ပူးပေါင်းအဖွဲ့များဟာ နိုင်ငံတော်ကာကွယ်ရေးနှင့် လုံခြုံရေးတာဝန် ထမ်းဆောင်နေကြတဲ့ တပ်မတော် စခန်းများနဲ့ မြန်မာနိုင်ငံရဲတပ်ဖွဲ့စခန်းများကို စခန်းသိမ်းတိုက်ပွဲများဖြင့် ဝင်ရောက်တိုက်ခိုက်ခြင်း၊ နှောင့်ယှက်ပစ်ခတ်ခြင်း၊ အပြစ်မဲ့ ပြည်သူလူထုအပေါ် ဥပဒေမဲ့ သတ်ဖြတ်ကျူးလွန်ခြင်း၊ လမ်း၊ တံတားများ နဲ့ အများပြည်သူပိုင် ပစ္စည်းများကို မိုင်းထောင်ဖောက်ခွဲခြင်းနှင့် လုယက်ဖောက်ထွင်းခြင်းများစတဲ့ ဥပဒေမဲ့လုပ်ရပ်များဟာ အကြမ်းဖက်လုပ်ရပ်များဖြစ်ပါတယ်။ ပြည်ထောင်စုသမ္မတ မြန်မာနိုင်ငံတော် ဖွဲ့စည်းပုံအခြေခံ ဥပဒေ ၂၀၀၈၊ အခန်း(၁)ပုဒ်မ ၂၀(င)နှင့် အခန်း(၇) ပုဒ်မ ၃၃၉၊ ၃၄၁ အရ ဒို့တာဝန်အရေး (၃)ပါးကာကွယ်စောင့်ရှောက်ရန်အပါအဝင် နိုင်ငံတော်၏ ပြည်တွင်းပြည်ပအန္တရာယ်များမှ ကာကွယ်ရေး နှင့်ဘေးအန္တရာယ်များ ကျရောက်လာလျှင် တပ်မတော်က ကူညီဆောင်ရွက်ရမည်ဟုပြဋ္ဌာန်းပါရှိသည့်အတိုင်း အစိုးရ၊ ပြည်သူလူထုတို့နှင့်ပူးပေါင်းပြီး မိမိနိုင်ငံ၊ မိမိနိုင်ငံသားများ၏ အကျိုးစီးပွားအတွက် နယ်မြေ တည်ငြိမ်အေးချမ်းအောင် ဥပဒေနှင့်အညီ ဆက်လက်ကာကွယ် ဆောင်ရွက်သွားမှာဖြစ်ပါတယ်။ ၂၀၁၅ခုနှစ်၊ အောက်တိုဘာလ ၁၅ ရက်နေ့မှာ တစ်နိုင်ငံလုံးပစ်ခတ်တိုက်ခိုက်မှုရပ်စဲရေး သဘောတူ စာချုပ် NCA ကို တိုင်းရင်းသားလက်နက်ကိုင်အဖွဲ့အစည်း (၈) ဖွဲ့တို့က နိုင်ငံတော်အစိုးရနှင့် သဘောတူလက်မှတ် ရေးထိုးခဲ့ကြပြီး ဖြစ်သလို ပြည်ထောင်စုငြိမ်းချမ်းရေးညီလာခံ ၂၁ရာစုပင်လုံကို ၂၀၁၆ခုနှစ် ဩဂုတ်လ ၃၁ရက်နေ့မှာ ကျင်းပ ခဲ့ပြီး လက်မှတ်ရေးထိုးရန် အဆင်သင့်မဖြစ်သေးတဲ့ တိုင်းရင်းသား လက်နက်ကိုင်အဖွဲ့အစည်း အားလုံး ပါဝင်ရေးကိုလည်း ဥပဒေနှင့်အညီ ဆက်လက်ကြိုးပမ်းဆောင်ရွက်လျက် ရှိပါတယ်။ တပ်မတော်အနေနဲ့ ငြိမ်းချမ်းရေးကို မဖြစ်မနေရယူလိုစိတ်အပေါ် အရင်းခံကာ စိတ်ရှည်သည်းခံလျက် ခိုင်ခိုင်မာမာ ရပ်တည်ဆောင်ရွက်လျက်ရှိပါတယ်။ ဒို့တာဝန်အရေး(၃)ပါးအပေါ် အခြေခံပြီး နိုင်ငံတော်၏ ပကတိ လိုအပ်ချက်ဖြစ်သည့် တည်ငြိမ်အေးချမ်းရေး၊ တိုင်းရင်းသား စည်းလုံးညီညွတ်ရေးနှင့် ဖွံ့ဖြိုးတိုးတက်ရေးဆိုတဲ့ မူဝါဒ(၃)ရပ်အပေါ်မှာ ရပ်တည်ပြီး အဖွဲ့အစည်းမျိုးစုံနဲ့ လက်တွဲပူးပေါင်း လုပ်ဆောင်နေတာကိုလည်း အားလုံးအသိပဲဖြစ်ပါတယ်။

လေးစားအပ်ပါသောလွှတ်တော်ဥက္ကဋ္ဌကြီးနှင့် ပြည်နယ်လွှတ်တော်ကိုယ်စားလှယ်များခင်ဗျား။ တပ်မတော်က ချမှတ်ထားတဲ့ ငြိမ်းချမ်းရေးမူဝါဒ (၆)ရပ်ဖြစ်တဲ့ ထာဝရငြိမ်းချမ်းရေးရယူရန် အမှန် တကယ်ဆန္ဒရှိရန်၊ သဘောတူစာချုပ်များအတိုင်း ကတိတည်ရန်၊ ငြိမ်းချမ်းရေးသဘောတူညီချက်များအပေါ်

အမြတ်မထုတ်ရန်၊ ဒေသခံပြည်သူလူထုအပေါ် ဝန်ထုပ်ဝန်ပိုး မဖြစ်စေရန်၊ နိုင်ငံတော်က ထုတ်ပြန်ထားတဲ့ တည်ဆဲဥပဒေများကို တိတိကျကျလိုက်နာရန်၊ ဒို့တာဝန်အရေး(၃)ပါးနှင့် ဒီမိုကရေစီ အနှစ်သာရကို လက်ခံပြီး ၂၀၀၈ခုနှစ် ဖွဲ့စည်းပုံအခြေခံဥပဒေဖြင့် ဒီမိုကရေစီလျှောက်လှမ်းမှုတွင် လိုက်ပါဆောင်ရွက်ရန် စတဲ့အချက် များဟာ ဖြတ်သန်းခဲ့ရတဲ့ အတိတ်သမိုင်းတစ်လျှောက်မှာ တွေ့ကြုံသိမြင်ခံစားရမှုများကို လက်ရှိ အခြေအနေများနှင့် နှိုင်းယှဉ် သုံးသပ်ကာဖော်ထုတ်ထားတာ ဖြစ်တဲ့အတွက် ထာဝရငြိမ်းချမ်းရေး လိုလားသူတိုင်း၊ တိုင်းရင်းသား လက်နက်ကိုင်အဖွဲ့အစည်းတိုင်းက လိုက်နာဆောင်ရွက်ရမည့် လုပ်ငန်းများလည်းဖြစ်ပါတယ်။

နောက်ဆက်လက်ကျင်းပမယ့် ငြိမ်းချမ်းရေးညီလာခံများမှာလည်း အပြန်အလှန်ညှိနှိုင်းပြီးမှ သဘောတူ ရေးဆွဲထားတဲ့NCA စာချုပ်ပါအချက်အလက်များ အပေါ်အခြေခံမှုအဖြစ် ခိုင်ခိုင်မာမာ ရပ်တည်ဆောင်ရွက်သွားမှာ ဖြစ်ပါတယ်။ ထို့အပြင် အမျိုးသားပြန်လည်သင့်မြတ်ရေးကို ဦးတည်ပြီး စစ်မှန် သည့် ငြိမ်းချမ်းရေးတည်ဆောက်နိုင်ရန်အတွက် တပ်မတော်၏ ငြိမ်းချမ်းရေး မူ(၆)ရပ်နှင့်အညီ လက်မှတ်ရေးထိုးရန် အဆင်သင့်မဖြစ်သေးသည့် တိုင်းရင်းသားလက်နက်ကိုင် အဖွဲ့အစည်းများကို တပ်မတော်အနေနဲ့ အမြဲတမ်းလက်ကမ်းကြိုဆိုလျက်ရှိပါတယ်။

လက်ရှိမိမိတို့ လျှောက်လှမ်းနေတဲ့ ပါတီစုံဒီမိုကရေစီလမ်းကြောင်း တည်ငြိမ်အေးချမ်းရေး၊ ခိုင်မာမှုရှိရေးအတွက်၊ တပ်မတော်ကပါဝင်ဆောင်ရွက်နေခြင်းဖြစ်ပြီး ယခုလိုအခြေအနေမျိုးရောက် အောင်တပ်မတော်အနေဖြင့် ပေးဆပ်မှုများစွာ ကြိုးစားခဲ့ရသည့်အတွက် လျှောက်လှမ်းနေသည့် လမ်းကြောင်းအား မည်သည့်နည်းနှင့်မျှ အပျက်အစီးမခံနိုင်ဘဲ လိုအပ်ချက်များကို နိုင်ငံရေးလမ်းကြောင်းဖြစ်တဲ့ အစိုးရ၊ လွှတ်တော်လမ်းကြောင်းများကသာ ဒီမိုကရေစီနည်းလမ်းတကျ တောင်းဆိုကြရမှာ ဖြစ်ပါတယ်။ ဒီမိုကရေစီနည်းလမ်းတကျ ဆောင်ရွက်နိုင်တဲ့ အခြေအနေအချိန်အခါမျိုးမှာ ယခုလို လက်နက်စွဲကိုင်ပြီး လိုချင်တာတောင်းဆိုခြင်း၊ လက်နက်ကိုင်လမ်းစဉ်ကို ဖက်တွယ်ပြီး လူမျိုးစွဲ၊ ဒေသစွဲ၊ ဝါဒစွဲတို့ဖြင့် ဆန္ဒကိုသာဦးစားပေးဖော်ဆောင် ဖန်တီးနေခြင်းများဟာ ဒီမိုကရေစီရဲ့ဆန့်ကျင်ဘက်ဖြစ်နေသည်ကို အားလုံးအလေးအနက် သတိပြုကြရမှာဖြစ်ပါတယ်။

လေးစားအပ်ပါသောလွှတ်တော်ဥက္ကဋ္ဌကြီးနှင့် ပြည်နယ်လွှတ်တော်ကိုယ်စားလှယ်များ ခင်ဗျား။ ဒီမိုကရေစီကို လက်ခံပါက၊ ခိုင်မြဲစေလိုပါက လက်နက်ကိုင်ပဋိပက္ခချုပ်ငြိမ်းရေး၊ တရားဥပဒေ လေးစားလိုက်နာရေး၊ လုပ်ထုံးလုပ်နည်းများနှင့်အညီ လုပ်ကိုင်ရေးများသည် တိုင်းရင်းသားလက်နက်ကိုင် အဖွဲ့အစည်းများ အပါအဝင် ပြည်သူတစ်ရပ်လုံးက အလေးထားဆောင်ရွက်ရမယ့် ကိစ္စရပ်များဖြစ်ပါတယ်။ ပြည်တွင်းထာဝရ ငြိမ်းချမ်းရေးနှင့် စပ်လျဉ်းပြီး တပ်မတော်၏ သဘောထားအမြင်ကို တင်ပြရင်းစစ်ရေး ပစ်မှတ်မဟုတ်တဲ့ အပြစ်မဲ့ပြည်သူလူထု၏ အသက်အိုးအိမ်စည်းစိမ်နှင့် လမ်းပန်းဆက်သွယ်မှုများကို နှောင့်ယှက်ထိပါးလျက်ရှိသော KIA, TNLA, MNDA နှင့် AA ပူးပေါင်းအဖွဲ့များရဲ့ ဆိုးရွားရက်စက်တဲ့ ဆောင်ရွက်ချက်များအပေါ် လားရှိုးမြို့နယ် မဲဆန္ဒနယ်အမှတ်(၂)မှ ဦးအောင်သူ၏ “ရှမ်းပြည်နယ် (မြောက်ပိုင်း) မူဆယ်၊ ကွတ်ခိုင်ဒေသမှာ ဖြစ်ပွားနေတဲ့ KIA, MNDA, TNLA လက်နက်ကိုင် သောင်းကျန်းသူများရဲ့ အပြစ်မဲ့ပြည်သူလူထုအပေါ် ဆောင်ရွက်ချက်များကို ပြစ်တင်ရှုတ်ချကြောင်းနှင့် အကြမ်းဖက်အဖွဲ့အစည်းအဖြစ် သတ်မှတ်သင့်ကြောင်း” အဆိုကို လေးလေးနက်နက် ထောက်ခံ ဆွေးနွေးရင်း ကျွန်တော်ရဲ့ထောက်ခံဆွေးနွေးမှုကို နိဂုံးချုပ်လိုက်ပါတယ်။ အားလုံးကိုကျေးဇူးတင်ပါတယ်။

ဥက္ကဋ္ဌ။ ဆက်လက်ပြီး ရပ်စောက်မြို့နယ်၊ မဲဆန္ဒနယ်အမှတ်(၁)မှ ဦးခိုင်ညီညီကျော်က အဆိုကို ဆွေးနွေးဖို့ဖြစ်ပါတယ်။

ဦးခိုင်ညီညီကျော်၊ ရပ်စောက်မြို့နယ်မဲဆန္ဒနယ်အမှတ် (၁)။ လေးစားအပ်ပါသော ရှမ်းပြည်နယ်လွှတ်တော်ဥက္ကဋ္ဌကြီးနှင့် တကွ ရှမ်းပြည်နယ်အစိုးရအဖွဲ့ဝင်ဝန်ကြီးများ၊ ပြည်နယ်လွှတ်တော် ကိုယ်စားလှယ်များ၊ တပ်မတော်သားလွှတ်တော် ကိုယ်စားလှယ်များ အားလုံးမင်္ဂလာပါလို့ ဦးစွာပထမနှုတ်ခွန်းဆက်သအပ်ပါတယ်။ လေးစားအပ်ပါသော လွှတ်တော်ဥက္ကဋ္ဌကြီးခင်ဗျား။ လားရှိုး မြို့နယ် မဲဆန္ဒနယ်အမှတ်(၂)မှ ပြည်နယ်လွှတ်တော်ကိုယ်စားလှယ် ဦးအောင်သူ၏ “ရှမ်းပြည်နယ် (မြောက်ပိုင်း)မူဆယ်၊ ကွတ်ခိုင်ဒေသများ မှာ ဖြစ်ပွားနေတဲ့ KIA, TNLA, MNDA လက်နက်ကိုင်များ၏ အပြစ်မဲ့ ပြည်သူလူထု အပေါ် ဆောင်ရွက်ကြတဲ့ လုပ်ဆောင်မှုများကို ပြစ်တင်ရှုတ်ချ ကြောင်း၊ အကြမ်းဖက် အဖွဲ့အစည်းအဖြစ် သတ်မှတ်သင့် ကြောင်း” အရေးကြီးအဆိုနှင့်စပ်လျဉ်း၍ ရပ်စောက်မြို့နယ်၊ မဲဆန္ဒနယ်အမှတ်(၁) ပြည်နယ် လွှတ်တော်ကိုယ်စားလှယ်ဖြစ်သူ ကျွန်တော် ဦးခိုင်ညီညီကျော်မှ တင်ပြဆွေးနွေးသွားမှာ ဖြစ်ပါတယ်။

လေးစားအပ်ပါသော လွှတ်တော် ဥက္ကဋ္ဌကြီးခင် ဗျား။ ကျွန်တော်တို့ ပြည်ထောင်စုသမ္မတမြန်မာနိုင်ငံတော်တွင် တိုင်းရင်းသားလူမျိုးများစွာ ရှိသည့်အနက် ရှမ်းပြည်နယ်တွင် တိုင်းရင်းသားလူမျိုး (၃၅)မျိုးနေထိုင်ပြီး လက်နက်ကိုင် အဖွဲ့အစည်း ပေါင်းများစွာရှိနေသည်မှာ အားလုံးအသိပင်ဖြစ်ပါတယ်။ မြန်မာ နိုင်ငံ၏ လွတ်လပ်ရေးရဲ့ ဖွားဖက်တော်အဖြစ် ပြည်တွင်းစစ်ကြီး ဖြစ်ပွားလာသည်မှာ ယခုဆိုလျှင် နှစ်ပေါင်း(၆၀) ကျော်ကြာလာ သည်အထိ ပြည်တွင်းစစ်ဆင်နွှဲလာခြင်းမှာလည်း ယနေ့အချိန်ထိ ဖြစ်ပါတယ်။ ပြည်တွင်းစစ် ဒဏ်ကြောင့် တိုင်းပြည်မှာလည်း အခြား နိုင်ငံများနှင့် ယှဉ်လျှင် အဖက်ဖက်မှ နိမ့်ကျခဲ့ရပါတယ်။

ယခင်နိုင်ငံတော်ကို တာဝန်ယူခဲ့သောအစိုးရအဆက်ဆက် မှလည်း ပြည်တွင်းငြိမ်းချမ်းရေးရရှိရန် ကြိုးပမ်းအားထုတ်ခဲ့ကြ သည်မှာ အားလုံးသိရှိပြီးဖြစ်ပါတယ်။ ယခုအစိုးရလက်ထက်တွင် လည်းငြိမ်းချမ်းရေး ပန်းတိုင်ရောက်ရှိအောင် (၂၁)ရာစု ပင်လုံ ညီလာခံကျင်းပနေသည်ကိုလည်း လွှတ်တော်ကိုယ်စားလှယ်တော်ကြီး များအားလုံးအသိပင်ဖြစ်ပါတယ်။ ယခုအခါ ရှမ်းပြည်နယ် (မြောက်ပိုင်း) တွင် နိုင်ငံဘာလအတွင်းက ဖြစ်ပွားခဲ့သော ဖြစ်ရပ် များကြောင့် ပြည်သူလူထု၏ အသက်အိုးအိမ် စည်းစိမ်များပျက်စီးမှု ဖြစ်ခဲ့ရသည့် အတွက်များစွာစိတ်မကောင်းဖြစ်ရပါတယ်။ တပ်မတော်မှာလည်း နိုင်ငံတော်အချုပ်အခြာအာဏာ ကိုထိပါး လာသည့် ပြည်တွင်းရန်ကို ဖြေရှင်းဆောင်ရွက်နေပြီး နယ်မြေ စိုးမိုးမှု ပြန်လည်ရရှိလာသည့် အတွက်များစွာအားရမိပါတယ်။ ၂၀၀၈ခုနှစ် ဖွဲ့စည်းပုံအခြေခံ ဥပဒေ အခန်း(၇)၊ ပုဒ်မ ၃၃၉တွင် နိုင်ငံ တော် အား ပြည်တွင်းပြည်ပအန္တရာယ်များမှ ကာကွယ်ရေး အတွက် တပ်မတော်မှ ဦးဆောင်ရမည်ဟုလည်းကောင်း၊ ပုဒ်မ ၃၄၁တွင် နိုင်ငံတော်တွင် နိုင်ငံတော်နှင့်နိုင်ငံသားများအတွက် ဘေးအန္တရာယ်များကျရောက်လာလျှင်တပ်မတော်က ကူညီ ဆောင်ရွက်ရမည်ဟု အတိအလင်း ပြဋ္ဌာန်းထားသည့် အတွက် နိုင်ငံတော်၏ အချုပ်အခြာအာဏာကို ထိပါးလာသည့် မည်သည့် အဖွဲ့အစည်းကိုမဆို အကြမ်းဖက်အဖွဲ့အစည်းအဖြစ် သတ်မှတ်ရန် မလိုအပ်ဘဲ ဥပဒေကပေးထားသည့် အခွင့်အာဏာအတိုင်း လုပ်ကိုင်ဆောင်ရွက်နိုင်ပါတယ်။

ယခုကဲ့သို့ အကြမ်းဖက်အဖွဲ့အစည်းအဖြစ် သတ်မှတ် လိုက်ပါက ၎င်းတို့၏ လုပ်ရပ်များသည် ရပ်တန့်သွားမည်မဟုတ်ဘဲ တစ်ဖက်နှင့်တစ်ဖက် သဘောထားအမြင် ပိုပိုကွဲလွဲလာကာ စစ်ပွဲများ ဆက်လက်ဖြစ်ပွားစေရန် တွန်းအားတစ်ရပ်သာ ဖြစ်လာ နိုင်သည်ဟု ထင်မြင်ယူဆမိ ပါတယ်။ တပ်မတော်အနေဖြင့်လည်း ယခုကဲ့သို့ ပြည်သူလူထု၏ အသက်အိုးအိမ်စည်းစိမ်များကို ကာကွယ် စောင့်ရှောက်ပေးခြင်း အတွက်များစွာ ဂုဏ်ယူဝမ်းသာမိပါကြောင်း ထည့်သွင်းပြောကြားလိုပါတယ်။

သို့သော်ယခုအချိန်သည် (၂၁)ရာစု ပင်လုံညီလာခံကျင်းပ နေဆဲကာလဖြစ်သဖြင့် တိုင်းရင်းသား လက်နက်ကိုင်များအား နိုင်ငံရေးနည်းဖြင့် ငြိမ်းချမ်းရေးရရှိအောင် နိုင်ငံတော်အစိုးရနှင့် တပ်မတော်မှလက်တွဲ၍ ကြိုးစားဆောင်ရွက်နေဆဲကာလဖြစ်ပါတယ်။ ယခုလို ထိလွယ်၊ ရှုလွယ်သတိကြီးစွာ စဉ်းစားဆုံးဖြတ်ရမည့် အချိန်တွင် တိုင်းရင်းသားလက်နက်ကိုင်များအား အကြမ်းဖက် အဖွဲ့အစည်းအဖြစ် သတ်မှတ်လိုက်မည်ဆိုပါက နိုင်ငံတော်၏ အဓိက ရည်မှန်းချက်ဖြစ်သော ငြိမ်းချမ်းရေးလုပ်ငန်းစဉ်များ နှောင့်နှေးကြန့်ကြာသွားမည်ကို စိုးရိမ်မိပါသောကြောင့် လားရှိုးမြို့နယ် မဲဆန္ဒနယ်အမှတ်(၂)မှ ပြည်နယ်လွှတ်တော်ကိုယ်စားလှယ် ဦးအောင်သူ၏ အဆိုပါအတိုင်း သတ်မှတ်ခြင်းမပြုပါရန်နှင့် ယင်းအဆိုကို မှတ်တမ်းအဖြစ်သာထားရှိ ပေးသင့်ပါကြောင်း ဆွေးနွေးတင်ပြရင်းနိဂုံးချုပ်ပါတယ်ခင်ဗျား။ အားလုံးကို ကျေးဇူးတင်ပါတယ်။

**အရေးကြီးအဆိုနှင့်စပ်လျဉ်း၍ ရှမ်းပြည်နယ်**

**အစိုးရအဖွဲ့ဝင် ဝန်ကြီးများမှ ဆွေးနွေးခြင်းနှင့် လွှတ်တော်၏ အဆုံးအဖြတ်ရယူခြင်း။**

**ဥက္ကဋ္ဌ။** အစီအစဉ်(၇)ဖြစ်ပါတယ်။ ပြည်နယ် လွှတ်တော်ကိုယ်စားလှယ်များခင်ဗျား။ လားရှိုးမြို့နယ်၊ မဲဆန္ဒနယ် အမှတ်(၂)မှ ဦးအောင်သူတင်သွင်းတဲ့ အရေးကြီးအဆိုနှင့် စပ်လျဉ်းပြီး ရှမ်းပြည်နယ်အစိုးရအဖွဲ့ဝင်မှ ရှင်းလင်းဆွေးနွေးပေးဖို့ ဖြစ်ပါတယ်။

**ဗိုလ်မှူးကြီးစိုးမိုးအောင်၊ လုံခြုံရေးနှင့်နယ်စပ် ရေးရာ ဝန်ကြီး။** လေးစားအပ်ပါသော ပြည်နယ်လွှတ်တော် ဥက္ကဋ္ဌကြီးနှင့်တကွ လွှတ်တော်ကိုယ်စားလှယ်များအားလုံးကျန်းမာ ရွှင်လန်းကြပါစေလို့ ပထမဦးစွာနှုတ်ခွန်းဆက်သအပ်ပါတယ်။လွှတ်တော်ဥက္ကဋ္ဌကြီးနှင့်တကွ လွှတ်တော်ကိုယ်စားလှယ်များ ခင်ဗျား။ လားရှိုးမြို့နယ် မဲဆန္ဒနယ်အမှတ်(၂)မှ ရှမ်းပြည်နယ် လွှတ်တော် ကိုယ်စားလှယ် ဦးအောင်သူမှ တင်သွင်းသောအရေးကြီး အဆိုနှင့်ပတ်သက်၍ “ရှမ်းပြည်နယ်(မြောက်ပိုင်း) မူဆယ်၊ ကွတ်ခိုင် ဒေသမှာ ဖြစ်ပွားနေတဲ့ KIA, TNLA, MNDAA, AA လက်နက်ကိုင် သောင်းကျန်းသူများရဲ့ အပြစ်မဲ့ပြည်သူ လူထုအပေါ်ဆောင်ရွက်ကြတဲ့ ဆောင်ရွက်ချက်များအပေါ် ပြစ်တင်ရှုတ်ချကြောင်းနှင့် အကြမ်းဖက် အဖွဲ့အစည်းအဖြစ် သတ်မှတ်ကြောင်း ” အရေးကြီးအဆိုနှင့်ပတ်သက်၍ ဖြစ်စဉ်များကို လေ့လာ ကြည့်တဲ့အခါမှာ ၎င်းသောင်းကျန်းသူ အဖွဲ့များသည် တပ်မတော်နှင့်လုံခြုံရေးအဖွဲ့ အစည်းများကို တိုက်ခိုက် သည်ဟု မယူဆဘဲ နိုင်ငံတော်အစိုးရကို စိန်ခေါ်တိုက်ခိုက်နေသည်ဟုယူဆရမှာဖြစ်ပါတယ်။

၎င်းအပြင် နိုဝင်ဘာ(၂၀)ရက်နေ့မှ စတင်သောတိုက်ပွဲများသည် ဒေသအတွင်းတည်ငြိမ်မှုကို ပျက်ပြားစေရန်လည်းကောင်း၊ ရိုးသားစွာစီးပွားရှာစားသော ပြည်သူလူထုကို အထိတ်တလန့် ဖြစ်စေခြင်း၊ အပြစ်မဲ့ပြည်သူများနှင့် မြို့၊ ရွာများကိုပစ်ခတ်တိုက်ခိုက် သတ်ဖြတ်ခြင်း၊ လမ်း၊ တံတားများအား ဖျက်ဆီးခြင်းများကို ဆောင်ရွက်ခဲ့ကြောင်းတွေ့ရှိရပါတယ်။ ၄-၁၂-၂၀၁၆ရက်နေ့အထိ စာရင်းချုပ်အရ အရပ်သား (၃၉)ဦး ဒဏ်ရာရရှိပြီး သေဆုံးသူ (၁၁)ဦး ထိရှိခဲ့ကြောင်း တွေ့ရှိရပါတယ်။ ၎င်းအပြင် မြန်မာနိုင်ငံ၏ အဓိကအားထားနေရသော မူဆယ်စီးပွားရေးဇုန်သည် ယခင်အခြေအနေက တစ်နေ့လျှင် အမေရိကန်ဒေါ်လာ (၁၀) သန်းကျော် နိုင်ငံတော်အတွက်ဝင်ငွေ ရှာဖွေပေးနိုင်ခဲ့ပြီး တိုက်ပွဲများစတင်ဖြစ်ပွားသည့် နေ့ရက်မှစ၍ တစ်ရက်၊ နှစ်ရက်အတွင်း ဝင်ငွေလုံးဝ ရပ်တန့်သွားခဲ့ကြောင်းတွေ့ရှိရပါတယ်။

ထို့ကြောင့် ၎င်းသောင်းကျန်းသူအဖွဲ့အစည်းများသည် ရည်ရွယ်ချက်ရှိရှိ နိုင်ငံတော်၏ စီးပွားရေး ကဏ္ဍကိုပါ တိုက်ခိုက်ခဲ့ခြင်းဖြစ်ကြောင်းတွေ့ရှိရပါတယ်။ ၎င်းအပြင် တစ်ဖက်နိုင်ငံသို့ လက်နက်ကြီး၊ လက်နက်ငယ်များပစ်ခတ်ခဲ့ခြင်းကြောင့် ယခင်ချစ်ကြည်ရင်းနှီးမှုရှိသော တရုတ်နိုင်ငံနှင့်ချစ်ကြည်ရင်းနှီးမှု ပျက်ပြားစေရန် ရည်ရွယ်ချက်ရှိရှိလုပ်ဆောင်ခဲ့ကြောင်း တွေ့ရှိရပါတယ်။ ၎င်းအပြင် လားရှိုး၊ မူဆယ်ကုန်သွယ် မှုလမ်းကြောင်းပေါ်ရှိ ကားများအား မီးရှို့ဖျက်ဆီးခြင်း၊ အရပ်သားများအား ဆက်ကြေးငွေကောက်ခံခြင်းများ ဆောင်ရွက်ခဲ့သည့်အတွက် ပြည်သူများ၏ ပိုင်ဆိုင်မှုပစ္စည်းများကို ပြည်သူ့မျက်နှာမထောက်ဘဲ လုယူဖျက်ဆီး

ခဲ့ခြင်းများကို တွေ့ရှိရပါတယ်။

၎င်းသောင်းကျန်းသူအဖွဲ့များ၏ လုပ်ဆောင်ချက်များကို သုံးသပ်ရလျှင် နိုင်ငံတကာ အကြမ်းဖက် အဖွဲ့အစည်းများ၏ လုပ်ဆောင်ချက်များအတိုင်း ဆောင်ရွက်ခဲ့ခြင်းဖြစ်ကြောင်း အံ့ဩစွာတွေ့ရှိရပါတယ်။ MNDAဟာ ၂၀၀၉ခုနှစ် လောက်ကိုင်ဒေသမှ ဖုန်ကျားရှင်ခေါင်းဆောင်ပြီး မူးယစ်ဆေးဝါးစက်ရုံများ၊ လက်နက်စက်ရုံများတည်ဆောက်ပြီး ကိုယ်ကျိုးအတွက် တစ်ခုတည်းသာကြည့်ခဲ့တဲ့အဖွဲ့အစည်းမှ ပေါ်ပေါက် လာခဲ့တာဖြစ်ပါတယ်။ တပ်မတော်မှ ရှင်းလင်းတိုက်ခိုက်ခဲ့တဲ့အတွက်တစ်ဖက် နိုင်ငံသို့ ထွက်ပြေးတိမ်းရှောင် ခဲ့ခြင်းဖြစ်ပါတယ်။ TNLA ကလည်း ၂၀၁၂ခုနှစ် ဒီမိုကရေစီ အစိုးရကာလမှသာ MNDAမှ ပြန်လည် အသက်သွင်းပေးခဲ့ကြောင်းတွေ့ရှိရပါတယ်။ KIA၊ AA တို့ဟာလည်း မိမိနယ်မြေအတွင်း မဟုတ်ဘဲ ရှမ်းပြည်နယ် အစိတ်အပိုင်းတစ်ခုကို ပူးပေါင်းအဖွဲ့အမည်ခံ၍ ဝင်ရောက် တိုက်ခိုက်ခြင်း၊ မညာမတာဒေသခံ ပြည်သူများကိုသတ်ဖြတ်ခြင်းများ ဆောင်ရွက်ခဲ့ကြောင်း တွေ့ရှိရပါတယ်။ ယခုတင်ပြနေသည့် ကိစ္စများ နှင့်ပတ်သတ်၍ ကိုးကန့်တိုင်းရင်းသား၊ ပလောင်တိုင်းရင်းသား၊ ကချင်တိုင်းရင်းသား၊ ရခိုင်တိုင်းရင်းသားများနှင့် ပတ်သက်မှုမရှိဘဲ ၎င်းတိုင်းရင်းသားများကို ကိုယ်စားမပြုသော လက်နက်ကိုင်အစုအဖွဲ့ကိုသာရည်ညွှန်းတင်ပြ နေခြင်းဖြစ်ပါတယ်။

ယခုကဲ့သို့ ၎င်းတို့၏လုပ်ရပ်ကိုရှုတ်ချခြင်း၊ အကြမ်းဖက်အဖွဲ့အစည်းအဖြစ်သတ်မှတ်မှသာ နောင် တစ်ချိန်မှာ အရပ်သား ပစ်မှတ်များ၊ ပြည်သူလူထုကို သတ်ဖြတ်ခြင်း၊ လမ်း၊ တံတားများ ဖောက်ခွဲဖျက်ဆီး ခြင်းများကို ရပ်တန့်ဆင်ခြင်သွားမှာဖြစ်ပါတယ်။

သို့ဖြစ်ပါ၍ လားရှိုးမြို့နယ်မဲဆန္ဒနယ်အမှတ်(၂)မှ ပြည်နယ် လွှတ်တော်ကိုယ်စားလှယ် ဦးအောင်သူ၏ အဆို “ရှမ်းပြည်နယ် (မြောက်ပိုင်း) မူဆယ်၊ ကွတ်ခိုင်ဒေသမှာ ဖြစ်ပွားနေတဲ့ KIA, TNLA, MNDA, AA လက်နက်ကိုင် သောင်းကျန်းသူ များရဲ့ အပြစ်မဲ့ ပြည်သူလူထုပေါ် ဆောင်ရွက်ကြတဲ့ ဆောင်ရွက် ချက်များအပေါ် ပြစ်တင်ရှုတ်ချကြောင်းနှင့် အကြမ်းဖက်အဖွဲ့အစည်းအဖြစ် သတ်မှတ်ကြောင်း” အရေးကြီး အဆိုအား လေးလေးနက်နက်ထောက်ခံပါကြောင်းနှင့် ၎င်းအဆိုကို လွှတ်တော်မှ အတည်ပြုပေးနိုင်ပါရန် လေးစားစွာ တင်ပြအပ်ပါတယ်။ ကျေးဇူးတင်ပါတယ်။

ဥက္ကဋ္ဌ။ ပြည်နယ်လွှတ်တော်ကိုယ်စားလှယ်များ ခင်ဗျား။ အရေးကြီးအဆိုနှင့်စပ်လျဉ်းပြီး ရှမ်းပြည်နယ်အစိုးရအဖွဲ့ဝင် လုံခြုံရေးနှင့်နယ်စပ်ရေးရာဝန်ကြီးက အတည်ပြုရန်အတွက် ရှင်းလင်း ဆွေးနွေးသွားပါတယ်။ လားရှိုးမြို့နယ်မဲဆန္ဒနယ် အမှတ်(၂)မှ ဦးအောင်သူ၏ “ရှမ်းပြည်နယ် (မြောက်ပိုင်း) မူဆယ်၊ ကွတ်ခိုင်ဒေသတွေမှာ ဖြစ်ပွားနေတဲ့ KIA, TNLA, MND, AA လက်နက်ကိုင် သောင်းကျန်း သူအဖွဲ့များ၏ အပြစ်မဲ့ပြည်သူလူထုအပေါ် ဆောင်ရွက်ကြတဲ့ ဆောင်ရွက်ချက်များအပေါ် ပြစ်တင် ရှုတ်ချကြောင်းနှင့် အကြမ်းဖက်အဖွဲ့အစည်းအဖြစ်သတ်မှတ်ကြောင်း” အရေးကြီး အဆိုနှင့် စပ်လျဉ်း ပြီးအတည်ပြုရန် လွှတ်တော်၏ဆန္ဒကိုရယူမှာဖြစ်ပါတယ်။ ဒီနေရာမှာ ၂၀၁၃ ခုနှစ်၊ ရှမ်းပြည်နယ်လွှတ်တော် ဆိုင်ရာဥပဒေပုဒ်မ ၄၂၊ ရှမ်းပြည်နယ်လွှတ်တော်ဆိုင်ရာ နည်းဥပဒေ ၃၇(က)အရ အစည်းအဝေး တက်ရောက်၍ ဆန္ဒမဲပေးသည့် လွှတ်တော် ကိုယ်စားလှယ်များ၏ များရာဆန္ဒမဲဖြင့် ဆုံးဖြတ်မှာဖြစ်ပြီး လျှို့ဝှက် မဲပေးစနစ်နဲ့ ဆောင်ရွက်မှာဖြစ်ပါတယ်။ ဒါကြောင့် လျှို့ဝှက်မဲပေးစနစ်ပုံစံနှင့် ပတ်သက်လို့ ရှင်းလင်းတင်ပြ သွားမှာဖြစ်ပါတယ်။ မဲမှာ လားရှိုးမြို့နယ်မဲဆန္ဒနယ်အမှတ်(၂)မှ ဦးအောင်သူ တင်သွင်းသည့် အရေးကြီးအဆိုနှင့် စပ်လျဉ်းသည့် ဆန္ဒမဲလက်မှတ်နည်းဥပဒေ၃၁(ခ)(၁)ဖြစ်ပါတယ်။ နောက်ဆုံးစာတိုင်မှာ မှတ်ချက်ပေးထားပါတယ်။ စာတိုင် အမှတ်စဉ် (၁)မှာ အရေးကြီးအဆိုအား ထောက်ခံသည့် အကွက် ၁ ကွက်၊ နံပါတ်(၂)မှာ အရေးကြီး အဆိုအား အတည်ပြုရန် ကန့်ကွက်သည်ဆိုသည့် အကွက် ၁ ကွက်၊ နံပါတ်(၃)မှာ အရေးကြီး အဆိုအား အတည်ပြုရန်ကြားနေ ဖြစ်ပါတယ်။ လွှတ်တော်ကိုယ်စားလှယ်များအနေနဲ့

ဒီ(၃)ချက်ထဲက တစ်ချက်ကို ဆန္ဒမဲပေးရမှာဖြစ်ပါတယ်။ မဲပေးသည့်အခါမှာ အမှန်အမှတ်သားနဲ့ပဲ ပေးရမှာ ဖြစ်ပါတယ်။ ဥပမာ အရေးကြီးအဆိုကို အတည်ပြုရန် ထောက်ခံသည့် ပုဂ္ဂိုလ်တစ်ဦးဟာမှတ်ချက်ဆိုသည့် စာတိုင်အတွက်ထဲမှာ အမှန်အမှတ်အသားကို ရှင်းရှင်းလင်းလင်း ရေးဖို့လိုအပ်ပါတယ်။ အကယ်၍ အရေးကြီး အဆိုအား ကန့်ကွက်ပါက မှတ်ချက် စာတိုင်မှာ ဒုတိယအတွက်ထဲမှာ အမှန် အမှတ်အသားကို ရေးခြစ်ခြင်းအား ဖြင့် ကန့်ကွက်တယ်ဟုယူဆပါတယ်။ နောက်တစ်ခုက အရေးကြီးအဆိုကို အတည်လည်းမပြုဘူး၊ ထောက် လည်း မထောက်ခံဘူး၊ ကန့်လည်းမကွက်ဘူးဆိုလျှင် ကြားနေဖြစ်သည့်အတွက် အောက်ဆုံးအတွက်မှာ Tick ဖော်ပြဖို့ဖြစ်ပါတယ်။ ဆန္ဒမဲပေးသည့်အခါမှာ Tick ကို နှစ်နေရာ သွားပေးလျှင်လည်း ပယ်မဲဖြစ်ပါတယ်။ ဘာမှမရေးလျှင်လည်း ပယ်မဲဖြစ်သလို၊ ဥပမာလုံးကို အမှန်အမှတ်အသားပေးလျှင်လည်း ပယ်မဲဖြစ်ကြောင်း ရှင်းလင်းပြောကြားလိုပါတယ်။ မေးစရာရှိမေး နိုင်ပါတယ်။ ရှင်းလင်းပြီးသားဖြစ်သည့်အတွက် ယခုအစီ အစဉ်များကို အခမ်းအနားမှူးမှ ဆန္ဒမဲထုတ်ဖို့အတွက် ဆက်လက်ဆောင်ရွက်ရန်ဖြစ်ပါတယ်။

**အခမ်းအနားမှူး။** လေးစားအပ်ပါသော ရှမ်းပြည်နယ်လွှတ်တော်ကိုယ်စားလှယ်များ ခင်ဗျား။ လားရှိုး မြို့နယ်မဲဆန္ဒနယ်အမှတ်(၂)မှ ပြည်နယ်လွှတ်တော်ကိုယ်စားလှယ် ဦးအောင်သူ၏ “**ရှမ်းပြည်နယ် (မြောက်ပိုင်း) မူဆယ်၊ ကွတ်ခိုင် ဒေသမှာ ဖြစ်ပွားနေသော KIA, TNLA, MNDAA လက်နက်ကိုင် သောင်းကျန်းသူများ၏ အပြစ်မဲ့ ပြည်သူလူထုပေါ် ဆောင်ရွက်ကြသော ဆောင်ရွက်ချက်များအပေါ် ပြစ်တင်ရှုတ်ချကြောင်းနှင့် အကြမ်းဖက် အဖွဲ့အစည်းအဖြစ် သတ်မှတ်ကြောင်း**” အရေးကြီး အဆိုနှင့်စပ်လျဉ်းပြီး အတည်ပြု၊ မပြု ဆုံးဖြတ်နိုင်ရန်အတွက် ရှမ်းပြည်နယ်လွှတ်တော်မှ ကြီးကြပ်သူ အရာရှိနှင့်အထောက်အကူပြု ဝန်ထမ်းအဖွဲ့အား ၂၀၁၃ခုနှစ် ရှမ်းပြည်နယ် လွှတ်တော်ဆိုင်ရာ နည်းဥပဒေ ၈(ခ)အရ ဖွဲ့စည်းကူညီသွားမှာဖြစ်ပါကြောင်း တင်ပြအပ်ပါတယ်။ သို့ဖြစ်ပါ၍ ဆန္ဒမဲလက်မှတ်များအား ခရိုင်အကွရာစဉ်အလိုက် ပြည်နယ်လွှတ်တော်ကိုယ်စားလှယ်များအား ဖိတ်ခေါ်မည်ဖြစ်ပါကြောင်းနှင့် ဆန္ဒမဲလက်မှတ်များကို ပြည်နယ်လွှတ်တော်ကိုယ်စားလှယ်များကိုယ်တိုင်လက်မှတ် ရေးထိုးပြီးအခမ်းအနားမှူး ကျွန်တော့်ထံမှာလာရောက်ထုတ်ယူကြရန် မေတ္တာရပ်ခံအပ်ပါတယ်။ ထို့နောက်လျှို့ဝှက်ဆန္ဒပြုခန်းများတွင် ဆန္ဒပြု၍မဲပေးခြင်းအား ဆောင်ရွက်ပေးသွားပါရန် လေးစားစွာဖြင့် ပန်ကြားမေတ္တာရပ်ခံအပ် ပါတယ်။ ဝန်ထမ်း များမှ မဲပေးနိုင်ရေးအတွက် ကူညီဆောင်ရွက်ရန် ဖြစ်ပါတယ်။

**(ရှမ်းပြည်နယ်လွှတ်တော်ရုံးညွှန်ကြားရေးမှူးမှ ပြည်နယ်လွှတ်တော်ကိုယ်စားလှယ်များအား ခရိုင်အကွရာစဉ်အလိုက် ခေါ်ယူသွားပါသည်။)**

လျှို့ဝှက်ဆန္ဒမဲပေးရန် ကိုယ်စားလှယ်များ ကျန်ရှိပါသေးလား ခင်ဗျား။

**(သုံးကြိမ်တိုင်တိုင်မေးပါသည်။ )**

ဆက်လက်ပြီး လျှို့ဝှက်ဆန္ဒမဲပေးအတွင်းမှ ဆန္ဒမဲများကို အထောက်အကူပြုဝန်ထမ်းအဖွဲ့မှ ထောက်ခံ၊ ကန့်ကွက်၊ ကြားနေ ဆန္ဒမဲများကို ရေတွက်ပါမယ်။ ဆန္ဒမဲများကို ရေတွက်ရာတွင် လွှတ်တော်ကိုယ်စားလှယ် များမှ ဝန်ထမ်းအဖွဲ့အား ဝိုင်းဝန်းကြီးကြပ် ကူညီပေးနိုင်ပါရန်အတွက် ဖိတ်ခေါ်ပါတယ်။ ကျေးဇူး တင်ပါတယ် ခင်ဗျား။

**ဥက္ကဋ္ဌ။** ပြည်နယ်လွှတ်တော်ကိုယ်စားလှယ်များ ခင်ဗျား။ ဆန္ဒမဲပေးပွဲတွင် ထုတ်ပေးသော ဆန္ဒမဲလက်မှတ်မှာ ၁၁၅ စောင် ရှိပြီး ဆန္ဒပြုသည့်မဲလက်မှတ်မှာ ၁၁၅ စောင် ဖြစ်သည့်အတွက် ဆန္ဒမဲပေးပွဲ အထမြောက်ကြောင်းကြေညာပါတယ်။

ပြည်နယ်လွှတ်တော်ကိုယ်စားလှယ်များခင်ဗျား။ အရေးကြီးအဆိုအား အတည်ပြုရန် ထောက်ခံ သည့်ဆန္ဒမဲ ၆၃ မဲ၊ ကန့်ကွက်သည့်ဆန္ဒမဲ ၄၅ မဲ၊ ကြားနေဆန္ဒမဲ ၇ မဲ ဖြစ်ပါတယ်။ အရေးကြီးအဆိုနှင့် စပ်လျဉ်း၍ထောက်ခံမဲ ၆၃ မဲဖြင့် အများဆုံး ရရှိသည့်အတွက် အဆိုကို အတည်ပြုကြောင်း လွှတ်တော်က ကြေညာပါတယ်။